

ಚಂದ್ರಮಂಚಕೆ ಬಾ, ಚಕೋರಿ!



ಕುನೆಂಪು

ಉದಯರವಿ
ವಾಣೀವಿಲಾಸಪುರು
ಮೈಸೂರು

UNIVERSAL
LIBRARY

OU_200760

UNIVERSAL
LIBRARY

ಚಂದ್ರಮಂಚಕೆ ಬಾ, ಚಕ್ಕೋರಿ !



ಕುವೆಂಪು



ಉದಯರವಿ
ವಾಣೀವಿಲಾಸಪುರಂ
ಮೈಸೂರು

ಮೊದಲನೆಯ ಮುದ್ರಣ: ೧೯೫೪

ಎಲ್ಲ ಹಕ್ಕುಗಳು ಗ್ರಂಥಕರ್ತರವು

ಬೆಲೆ: ರೂ. ೨-೧೨-೦

ಮುದ್ರಕರು

ವೆಸ್ಲಿ ಪ್ರೆಸ್, ಮತ್ತು ಪಬ್ಲಿಷಿಂಗ್ ಹೌಸ್, ಮೈಸೂರು

ಅರ್ಪಣೆ

ನನ್ನ ಜೀವನ ಲಕ್ಷ್ಮಿಗೆ
ನನ್ನ ಹೃದಯದ ವಾಣಿಗೆ
ಪ್ರೀತಿಯಾದೀ ಕೃತಿ ಕಾಣಿಕೆ
ಚೆಲುವಿನೊಲವನ ರಾಣಿಗೆ !

ಆನಂದದೀ ಕೇಂದ್ರಕೆ
ಸೌಂದರ್ಯದೀ ನೇಮಿಗೆ
ರಸ ತಪಸ್ಸೆಯ ಕಾಣಿಕೆ
ಗೃಹತಪಸ್ವಿನಿ ಹೇಮಿಗೆ !

ಅನುಕ್ರಮಣಿಕೆ

	ಪುಟ
೧. ಚಂದ್ರಮಂಚಕೆ ಬಾ, ಚಕ್ಕೋರಿ	೧
೨. ಸುಂದರಮುಖ ಶಾರತ್ವತಸುಖ !	೨
೩. ಪ್ರಣಯ ದಯಾಭಿಕ್ಷು	೪
೪. ಹೇಗೆ ?	೬
೫. ಸತಿಗೆ	೭
೬. ಮಧುಮಂಚಕೆ ಬಾ, ಮದುಮಗಳೆ !	೮
೭. ಹೂವಿಗೆ ಚಿಟ್ಟೆ	೯
೮. ಶಕ್ತಿ	೧೦
೯. ಜೀವನಾ ! ಸಂಜೀವನಾ !	೧೧
೧೦. ಗೃಹವೆ, ಬರುವಳೆಂದು ಗೃಹಿಣಿ ?	೧೨
೧೧. ಅಮೃತ ನಿಧನ	೧೩
೧೨. ಹರಗಿಂಜಾ	೧೫
೧೩. ಪ್ರೇಮ ಹೇಮ ರಂಗದಿ	೧೯
೧೪. ನೀನು ನಕ್ಕರೆ !	೨೦
೧೫. ಮಂಚದಲ್ಲಿ ಜ್ಯೋತ್ಸೆ	೨೧
೧೬. ಹೇಮ ಬಂಧನ	೨೨
೧೭. ದಂಪತಿ	೨೩
೧೮. ಮುನಿದ ಕಾಂತೆಗೆ	೨೪
೧೯. ಶ್ರದ್ಧೆ—ಕಾಂತೆ	೨೫
೨೦. ಶ್ರೀ ಪಾದಪೂಜೆ	೨೬
೨೧. ಸಂಸಾರ ಸಮುದ್ರ ಮಂಥನ	೨೭
೨೨. ರಸಪ್ರೇಮವುಳಿಯಲಿ !	೨೮
೨೩. ಸೌಂದರ್ಯ ಸೂಕ್ತ	೨೯
೨೪. ಅನಂಗ ವಂದನಾ	೩೦
೨೫. ಮಂತ್ರಗಾರ್ತಿ	೩೧
೨೬. ಗೃಹದೇವತೆ	೩೨
೨೭. ಹೇಮ ರೂಪಸಿಗೆ	೩೩
೨೮. ಮಹಾಲಿಂಗನ	೩೪
೨೯. ವಿರಹತೃಷ್ಣೆ	೩೫
೩೦. ಶ್ರೀಮತಿ . . . ಯಾದೆ !	೩೬
೩೧. ಅನಂತ ನೀಂ : ಮನಮನಕೆ ಮನದನ್ನೆ !	೩೭

				ಪುಟ
೩೨. ಅರ್ಧಾಂಗಿಗೆ	೩೮
೩೩. ಸಾಮಾನ್ಯವೆ ಈ ಸಂಗತಿ ?	೩೯
೩೪. ಮೋಡಶಿಗೆ	೪೦
೩೫. ನಿನ್ನ ಮೆಯ್	೪೨
೩೬. ಪ್ರಾಣೇಶ್ವರಿಗೆ	೪೩
೩೭. ಕುರುಡುತನವೆ ನೋಟ !	೪೪
೩೮. ಪ್ರಿಯೆಯ ಪತ್ರ	೪೫
೩೯. ಸಕ್ಕರೆಯ ಕೆಸರಿನಲಿ	೪೬
೪೦. ವ್ರತಭಿಕ್ಷೆ	೪೭
೪೧. ವಿಜಯ ಸೇತು	೪೮
೪೨. ಸತಿಗೆ ಸುಖಾಗಮನ	೪೯
೪೩. ಸೌಭಾಗ್ಯವತಿಗೆ	೫೦
೪೪. ಬಂಧುಲೂನ	೫೧
೪೫. ಬೇಗೆ ಬರಲಿ ಇಷ್ಟಮಿಲನ	೫೨
೪೬. ಪ್ರಿಯೆಯಲ್ಲಿ ಭಿಕ್ಷೆ	೫೩
೪೭. ಬರುತಾಳೆ ನಾಳೆ !	೫೪
೪೮. ಇಷ್ಟಸಮಾಗಮದೊಲು ಬಾರ !	೫೫
೪೯. ಆಶೀರ್ವಾಣಿ	೫೬
೫೦. ನಿನಗಿಪ್ಪದಯ್ಯ ಶಾಂತಿ ನಿನ್ನಾಕೆಯೋಲೆ !	೫೭
೫೧. ಇಂದುಕಲಾ	೫೮
೫೨. ಕ್ಷಮಿಸು, ಕಂದ !	೫೯
೫೩. ಹೆಣ್ಣು — ಗಂಡು	೬೦
೫೪. ಪ್ರೇಮ ಮಂತ್ರ	೬೧
೫೫. ಏಳು, ರಮಣಿ !	೬೨
೫೬. ಪ್ರಣಯ ಸಿದ್ಧಾಂತ	೬೫
೫೭. ಆಶೆ	೬೬
೫೮. ನನ್ನ ನಮರಗೈದಿಹೆ !	೬೭
೫೯. ಚಕೋರಾಭೀಪ್ಸೆ	೬೯

ಚಂದ್ರಮಂಚಕೆ ಬಾ, ಚಕ್ಕೋರಿ !

ಚಂದ್ರಮಂಚಕೆ ಬಾ, ಚಕ್ಕೋರಿ !

ಜೊನ್ನ ಜೇನಿಗೆ ಬಾಯಾರಿದೆ

ಚಕ್ಕೋರ ಚುಂಬನ !

ಚಂದ್ರಿಕಾ ಮಧುಪಾನ ಮತ್ತ

ಪೀನ ಕುಂಭ ಪಯೋದವಿತ್ತ

ವಕ್ಷ ಪರಂಭನ ನಿಮಿತ್ತ

ನಿರಾವಲಂಬನ !

ಬಾ, ಚಕ್ಕೋರಿ ! ಬಾ, ಚಕ್ಕೋರಿ !

ಚಾತಕದೊಲು ಬಾಯಾರಿದೆ

ಚಕ್ಕೋರ ಚುಂಬನ !

ಚರಣನೂವುರ ಕಿಂಕಿಣೀ ಕ್ವಣ

ಮದನ ಸಿಂಜಿನೀ ಜನಿತ ನಿಕ್ವಣ :

ಚಿತ್ತ ರಂಜಿನಿ, ತಳುವದೀ ಕ್ವಣ

ಚಂದ್ರಮಂಚಕೆ ಬಾ, ಚಕ್ಕೋರಿ !

ಬಾ, ಚಕ್ಕೋರಿ ! ಬಾ, ಚಕ್ಕೋರಿ !

ಚಾತಕದೊಲು ಬಾಯಾರಿದೆ

ಚಕ್ಕೋರ ಚುಂಬನ !

ತೆರೆಯ ಚಿಮ್ಮಿಸಿ, ನೊರೆಯ ಹೊಮ್ಮಿಸಿ,

ಕ್ಷೀರಸಾಗರದಲ್ಲಿ ತೇಲುವ

ಬಾಗುಚಂದ್ರನ ತೂಗುಮಂಚಕೆ

ಬಾ, ಚಕ್ಕೋರಿ ! ಬಾ, ಚಕ್ಕೋರಿ !

ಎದೆ ಹಾರಿದೆ ಬಾಯಾರಿದೆ

ಚಕ್ಕೋರ ಚುಂಬನ !

ನಿಕುಂಜ ರತಿವನ ಮದನಯಾಗಕೆ
ಅನಂಗ ರಕ್ತಿಮ ಬಿಂಬ ಭೋಗಕೆ
ಕಾಂಕ್ಷಿ ಯಾಗಿದೆ ನಗ್ನಯೋಗಕೆ
ಇಕ್ಷು ಮಂಜ ರಸಾಗ್ನಿ ಪಕ್ವಿಯ
ಆಚಂಚು ಚುಂಬನ!
ಬಾ, ಚಕೋರಿ! ಬಾ, ಚಕೋರಿ!
ಚಂದ್ರಮಂಚಕೆ ಬಾ, ಚಕೋರಿ!



ಸುಂದರಮುಖ ಶಾಶ್ವತಸುಖ !

ಸುಂದರ ಮುಖ ಶಾಶ್ವತಸುಖ ;

ನಶ್ವರದಲಿ ನಾಕಸಖ !

ಬಾಳ್‌ಬೇಸರ ಯವನಾಸುರ

ನರಸಿಂಹನ ವ್ಯಾಘ್ರನಖ !

ಹಾಲೌತಣ, ಜೇನೌತಣ,

ಚೆಲುವಿನೌತಣ ;

ಎದೆಯೌತಣ, ಉಸಿರೌತಣ,

ಒಲವಿನೌತಣ !

ಕಂಡನಿತೂ ಕಂಡನಿತೂ

ಕಣ್ ತಣಿಯದೌತಣ ;

ಉಂಡನಿತೂ ಉಂಡನಿತೂ

ಮೆಯ್ ದಣಿಯದೌತಣ !

ಸುಂದರ ಮುಖ ಶಾಶ್ವತ ಸುಖ ;

ನಶ್ವರದಲಿ ನಾಕಸಖ !

ದನಿ ದನಿ ದನಿ ಹನಿ ಹನಿ ಹನಿ

ಕಿವಿಗೆ ವೀಣೆಯೌತಣ ;

ಝಣಝಣಝಣ ನೂಪುರಕ್ಕಣ

ಪಂಚವ್ರಾಣದೌತಣ ;

ಹೂವಿನ ಕಣ, ಪರಿಮಳ ರಣ,

ಪ್ರಣಯ ರಸವ್ರಾಂಗಣ !

ಕಟಿಯಿಂಚರ ತುಟಿಯಿಂಚರ

ಪಂಚವ್ರಾಣದೌತಣ ;

ಸರ್ವೇಂದ್ರಿಯ ರತಿಮಂದಿರ

ಪುಷ್ಪಧನ್ಯನೌತಣ !

ಸುಂದರ ಮುಖ ಶಾಶ್ವತ ಸುಖ ;

ನಶ್ವರದಲಿ ನಾಕಸಖ !

ಬಾಳ್‌ಬೇಸರ ಯವನಾಸುರ

ನರಸಿಂಹನ ವ್ಯಾಘ್ರನಖ !

ಪ್ರಣಯ ದಯಾಭಿಕ್ಷೆ

ನಿನಗೆ ಕಡಮೆ, ನನಗೆ ಹೆಚ್ಚು !
ಅವನ ಹುಚ್ಚಿಗೆ
ಇದಿರೆ ಹೇಳು ನಮ್ಮ ಕೆಚ್ಚು,
ದೇವರಿಚ್ಛೆಗೆ ?

ನಿನ್ನ ತೃಷ್ಣೆಗೊಂದೆ ಸಾಕು
ಕಿರಿ ತರಂಗ.
ನನ್ನ ತೃಷ್ಣೆಗೆತ್ತ ಸಾಕು
ಉದಧಿರಂಗ ?
ಅಂಗ ಮಾತ್ರವಲ್ಲ, ಬೇಕು
ನಿನ್ನ ಸಂಗ ;
ಸಂಗ ಮಾತ್ರವಲ್ಲ, ಬೇಕು
ಅಂತರಂಗ !

ಕ್ಷಮಿಸು, ಪ್ರಿಯೆ ! ತೋರು ದಯೆ !
ಹೃದಯ ಹಸಿದಿದೆ !
ಅನ್ನವೂಡಿ ಸಲಹು, ಪ್ರಿಯೆ,
ಬಾಳು ಕುಸಿದಿದೆ !
ಒಡಲು ಉಸಿರೊಳಗ್ಗೆ ಮಯೆ
ನಗ್ಗೆ ಕುಣಿವಳುವರ್ಸಿಯೆ !
ಏನೊ ಏನೊ ಏನೊ ಏನೊ
ಏನೊ ಮಸೆದಿದೆ !
ಹೃದಯ ಹಸಿದಿದೆ !

ಅವ್ಯತ ಕಲಶ ತೀರ್ಥ ಜಲದ
ಮಧುರ ವಕ್ಷ್ಯ ಮೃದುಸ್ಥಲದಿ
ಮಲಗಿಸೆನ್ನ ಮುದ್ದಿಸು,
ರಸೋನಿದ್ರೆಗದ್ದಿಸು !
ಚಂದ್ರ ಕಿರಣ ಸದೃಶ ಚರಣ
ಮಧು ವೋಹನ ಸುಧಾತಲದಿ
ಜುಂಬಿಸೆನ್ನ ಮುದ್ದಿಸು,
ಭೋಗಸುಪ್ತಿಗದ್ದಿಸು !
ಅತನುಮಂಚದಿಕ್ಕು ಬಿಲದ
ಫುಲಕ ಚಂಚರೀಕ ಕುಲದ
ಅತುಲ ನೀಲ ರಸಸ್ಥಲದಿ
ಆಲಿಂಗಿಸು, ಮುದ್ದಿಸು,
ಕ್ಷೀರಮೂರ್ಛೆಗದ್ದಿಸು !



ಹೇಗೆ ?

ನಡು ಹಗಲು ; ನಿಡು ಹಗಲು ;
ನೀರಸತೆ ; ಬೇಸರಿಕೆ ;
ದಹಿಸುವುದು ಬೇಗೆ.
ನೀನಿಲ್ಲದಿವನು ನಾ
ಸಹಿಸುವುದು ಹೇಗೆ ?

ಸೂರ್ಯನಾತಪ ತಾಪ
ತಾನುರಿವ ಕೂಪ,
ಭಾರ್ಯಾ ವಿರಹತಾಪ
ಮಿಗಿಲಗ್ನಿ ಶಾಪ !

ತೂಕಡಿಪ ನಿಮಿಷಗಳೊ
ಕಾಲನಾಕಳಿಕೆ ;
ತತ್ತರಿಪ ಗಂಟೆಗಳೊ
ಮಿತ್ತು ಬೊಬ್ಬಳಿಕೆ !

ದಹಿಸೆ ಬಿಸಿಲಿನ ಬೇಗೆ,
ಕಾಗೆ ಕರ್ರನೆ ಕೂಗೆ,
ಹಾಳುಹಗಲೆ ತಾನಾಗೆ
ಆಕಳಿಪ ಗೂಗೆ,
ನೀನಿಲ್ಲದಿವನು ನಾ
ಸಹಿಸುವುದು ಹೇಗೆ ?

+~*~+

ಸತಿಗೆ

ತಾಯ ಚರಣಕಿರಣವೊಂದು
ಕೃಪೆಯೊಳಿನ್ನ ಪೊರೆಯಲೆಂದು
ನಿನ್ನ ರೂಪದಿಂದ ಬಂದು
ಸಲಹುತಿರುವುದೆನ್ನ ನಿಂದು !
ಮರೆಯುತದನು ಒಮ್ಮೆಯೊಮ್ಮೆ
ಗಂಡನೆಂಬ ಗಂಡುಹೆಮ್ಮೆ
ಮನವ ಮಥಿಸೆ ತಡೆಯಲಮ್ಮೆ :
ಮರ್ತ್ಯನೊಂದು ಮನಃಸ್ಥಿತಿ
ಮತ್ತೆ ಮತ್ತೆ ಈ ವಿಸ್ಮೃತಿ ;
ಹೇ ಮಾಸತಿ, ಪ್ರೇಮಾವತಿ,
ಮೃಣ್ಮಯದಲಿ ಚಿನ್ಮಯ ರತಿ,
ಮನ್ನಿಸೆನ್ನ ಭಗವತಿ !



ಮಧುಮಂಚಕೆ ಬಾ, ಮದುವೆಗಳೆ !

ಮಧುಮಂಚಕೆ ಬಾ, ಮದುವೆಗಳೆ,
ಮದನನ ಬಿಲ್ಲಿನ ಬಿರಿಮುಗುಳೆ,
ಮಾವನ ಮುದ್ದಿನ ಸಿರಿಮಗಳೆ,
ಮಧುಮಂಚಕೆ ಬಾ, ಮದುವೆಗಳೆ !

ಚಂದ್ರಾನನದಲಿ ಬಿಂಬಾಧರ ಮಧುರಸದೋಕುಳಿಯನು
ಸಿಂಚಿಸಿ ಬಾ ;
ಕಾಂಚನ ಸುಂದರ ಕಿಂಕಿಣಿ ಸುಮಧುರ ಕಾಂಚೀಪದವನು
ಮಿಂಚಿಸಿ ಬಾ ;
ರಂಭೆ ತಿಲೋತ್ತಮೆ ಮೇನಕೆಯರ ನಂದನ ಶೃಂಗಾರವ
ವಂಚಿಸಿ ಬಾ ;
ಇಂದ್ರ ಸಹಸ್ರರ ಅಕ್ಷಿ ಸಹಸ್ರಕೆ ಶಚೀ ಸಹಸ್ರರ
ಹೊಂಚಿಸಿ ಬಾ !

ಮಧುಮಂಚಕೆ ಬಾ, ಮದುವೆಗಳೆ,
ಮದನನ ಬಿಲ್ಲಿನ ಬಿರಿಮುಗುಳೆ,
ಮಾವನ ಮುದ್ದಿನ ಸಿರಿಮಗಳೆ,
ಮಧುಮಂಚಕೆ ಬಾ, ಮದುವೆಗಳೆ !



ಹೂವಿಗೆ ಚಿಟ್ಟೆ

ನೀನು ಹೂವು, ನಾನು ಚಿಟ್ಟೆ ;
ನಿನ್ನ ನೂಲಿವುದೆನ್ನ ನಿಟ್ಟಿ.
ನನ್ನ ಬಾಳ ರಸದ ಬಟ್ಟಿ,
ನೀನು ಮುನಿಯಲಾನು ಕಟ್ಟಿ !
ನಿನ್ನ ಮೇಲೆ ನನಗೆ ಸಿಟ್ಟಿ ?
ಆಡಬೇಡ ಅನ್ಯತವ.
ಎರಡದೊಳೆಯೊಳೊಯ್ಯೊ ಸುಟ್ಟಿ !
ಸಾಕು ಮಾಡು ; ಬೇಗ ನೀಡು
ಅಧರಮಿಲನದವ್ಯುತವ !



ಶಕ್ತಿ

ನೀನು ಶಕ್ತಿಯಂಶಗಳೆ ?
ನಿನ್ನ ಶಕ್ತಿಗಿಹುದೆ ಎಲ್ಲೆ ?
ನರಕ ಶೂಲಕೆತ್ತ ಬಲ್ಲೆ ;
ಸ್ವರ್ಗವಕ್ಕ ಕೊತ್ತ ಬಲ್ಲೆ !
ಇಹುದೆ ನಿನ್ನ ಶಕ್ತಿಗೆಲ್ಲೆ,
ಹೇಳ, ನನ್ನ ಮುದ್ದು ನಲ್ಲೆ ?



ಜೀವನಾ ! ಸಂಜೀವನಾ !

ಜೀವನಾ ! ಸಂಜೀವನಾ !
ನನ್ನ ಜೀವಕೆ ನೀನೆ
ಜೀವನಾ ! ಸಂಜೀವನಾ !
ನೀನುಳಿಯೆ ನಾನು ನೀರುಳಿದ ಮಾನು ;
ನೀನೆ ಜೀವನ ಜೀವನಾ ಸಂಜೀವನಾ !

ತಂಪಲಾ ! ಜೀನಿಂಪಲಾ !
ನನ್ನ ಉಸಿರಿಗೆ ನೀನೆ
ತಂಪಲಾ ! ಜೀನಿಂಪಲಾ !
ನೀನು ಮುನಿದರೆ ಬಿಸಿಲ್ ;
ನೀನೊಲಿಯೆ ತಣ್ಣೆ ಕಲ್ ;
ನನ್ನ ಬಾಳಿಗೆ ತಂಪಲಾ ನೀ ಜೀನಿಂಪಲಾ !

ಕಂಪಲಾ ! ಸವಿಸೊಂಪಲಾ !
ಪದ್ಮ ಹೃದಯಕೆ ನೀನೆ
ಕಂಪಲಾ ! ಸವಿಸೊಂಪಲಾ !
ನೀನಪ್ಪಲಾನ್ ಅಮೃತ ;
ನೀ ತಪ್ಪಿದರೆ ನಾ ಮೃತ !
ನನ್ನೆ ದೆಯೆ ಕಮಲದ ಕಂಪಲಾ ನೀ ಸವಿಸೊಂಪಲಾ !
ಜೀವನಾ ! ಸಂಜೀವನಾ !
ನನ್ನ ಜೀವಕೆ ನೀನೆ
ಜೀವನಾ ! ಸಂಜೀವನಾ !

ಅನಂತ

ಗೃಹವೆ, ಬರುವಳೆಂದು ಗೃಹಿಣಿ ?

ಗೃಹವೆ, ಬರುವಳೆಂದು ಗೃಹಿಣಿ,
ಹೇಳು, ನನ್ನ ಸಹಧರ್ಮಿಣಿ ?
ತವರಿಗಂದು ತೆರಳೆ ತರುಣಿ
ಅಸ್ತವಾದನೆನ್ನ ದ್ಯುಮಣಿ.
ಚೆಂಡುಹೂವು, ಜಿನಿಯ ಹೂವು,
ಚುಕ್ಕಿಚುಕ್ಕಿ ರಾಸಿ ಹೂವು,
ಕಾಶಿತುಂಬೆ, ಎನನೆಂಬೆ !
ತೋಟ ತುಂಬಿ, ನೋಟ ತುಂಬಿ,
ಮೆರೆಯುತ್ತಿಹವು ಮೋಹವರಳಿ
ಸಂಗದಾಸೆಯುರಿಯ ಕೆರಳಿ !
ಎಂದು ಬಹಳು ನನ್ನ ಪ್ರೇಮಿ ?
ಹೇಳು, ಗೃಹವೆ ! ಸಂಗಕಾಮಿ
ಅಂಗಲಾಚಿ ನಾಚಿ ನಾಚಿ
ಯಾಚಿಸಿಹನು ಕವಿಸ್ವಾಮಿ !
ಎನು ಬರಿಯ ಗೃಹವೆ ನೀನು ?
ಗೃಹದೇವತೆ ! ಬಲ್ಲೆ ನಾನು !
ಮೃಣ್ಮಯದಲಿ ನೀ ಸೌಧ,
ಚಿನ್ಮಯದಲಿ ಗುರುಪಾದ !
ಹೇಳು, ಹೇಳು : ನಿನ್ನ ಮಗಳು
ಎಂದು ಬಹಳು ನನ್ನವಳು ?



ಅವ್ಯತ ನಿಧನ

ನಿಶೆಯ ಸೀರೆಗೆ ಅಂಚು
ಕಟ್ಟಿತ್ತುವೆಯ ಕೆಂಚು :
ಚಿನ್ನದೋಕುಳಿ ಚೆಲ್ಲಿ
ಮಂಚಪರದೆಯ ಬಿಳ್ಳಿ
ಮಿಂಚುಗೆರೆಯಾಂತು
ಹೊನ್ನಾಯ್ತು ತಂತು !—
ಬೆಳಗಾದುದಂತೂ !!

ಎಚ್ಚತ್ತು ಕಣ್ಣೆರೆದೆ :
ಏನಚ್ಚರಿ !
ಪವಡಿಸಿಹುದೊತ್ತಿನೊಳಿ
ಚಿತ್ತಜಪ್ರೀ !
ಅಮರೆಯಿಂದೈತಂದು
ನೆಲವ ಕೈಹಿಡಿದೊಂದು
ತಟಿದಪ್ಪ ರೀ !—

ನನ್ನ ನೀಡಿದ ತೋಳಿ
ಹೊನ್ನ ತಲೆಗಿಂಬಾಗಿ
ಮುದ್ದಾಗಿ ಮಲಗಿದ್
ಪದುಮಿನಿಯೊಳಿರ್ದೊಡು
ಕಂಗೊಳಿಪ ಕೊಳಗಲಿ
ನೀರಾಡಿದೆ !
ತುಂಬಿಯಾಗುತ್ತೆ ಹಾಡಿ
ಎಸಳೆಸಳ ನಿರಿಯಾಡಿ
ಕೇಸರಂಗಳ ಕಾಡಿ
ಹಾರಾಡಿದೆ !
ಮಧುರಸದ ಮಡುವಿನಲಿ
ಮುಳುಗಾಡಿದೆ !—

ಚಕ್ರವಾಕವನೋತ್ತಿ

ಶೈವಾಲಗಳನೆತ್ತಿ

ಬೀಸಾಡಿದೆ !

ತೆರೆಮರೆಯ ಸವಿ ಹೀರಿ

ಹೊಮ್ಮಳಲ ನಡುವೇರಿ

ಈಸಾಡಿದೆ !

ಕಟಿಗೆ ಬಂಧನವಾಗಿ

ತುಟಿಗೆ ಚಂದನವಾಗಿ

ಓಲಾಡಿದೆ !

ಜೇನಾಗಿ ಮೀನಾಗಿ

ನಾನಾಗಿ ತಾನಾಗಿ

ತೇಲಾಡಿದೆ !

ಹಾಲಾಡಿದೆ !—

ಮಂಜವಾಯಿತೊ ಮದನ

ಸುರನಂದನ ;

ಪ್ರೀಮಾಂಗಿನಿಯ ವದನ

ಶಚಿಯ ಸದನ :

ಕ್ಷೀರಸಾಗರ ಮಥನ

ಕಥನವಾಗಲು ಮಿಥುನ

ರದನ ಕದನ,

ಮಿಲನ ಬೃಂದಾವನದ

ನಿಧುವನ ನಿಕುಂಜದಲಿ

ಭೋಗನರಹರಿ ನಖದ

ಮುಖದೊಳಾದುದೊ ಸುಖದ

ಅಮೃತನಿಧನ !



ಹರಗಿರಿಜಾ

೧

ಪರ್ವತ ವಧೂ ಹೃದಯೇಶ್ವರ
ವರನಾದಾ ಅನಂತರ
ಸುರಶುಭಕಾ ಶಿವಶಿವೆಯರ
ಒಸಗೆಯಾಯ್ತೊ ಜಗಜ್ಜರ !

ಹರನೆಂದನು ಆಲಿಂಗಿಸಿ
ಸತಿಯ ಚುಂಬಿಸಿ :
“ ನೀನು ಸುರ ಸರೋವರ,
ನಾನು ದೇವಕುಂಜರ ! ”

ಶಿವನ ಇಚ್ಛೆ ಮಿಥ್ಯೆಯಹುದೆ
ಶಕ್ತಿಯೊಡನಿರೆ ?
ಅವನಿಚ್ಛೆಯೆ ಸೃಷ್ಟಿಯಲ್ಲೆ
ಅವಳೆ ಬಳಿಯಿರೆ ?
ಶಿವನಾದನು ಸುರಕುಂಜರ ;
ಶಿವೆಯಾದಳು ಸರೋವರ !
ಜುಮ್ಮೆಂದುದು ದೇವಾಸುರ,
ರೋಮಾಂಚಿಸೆ ಚರಾಚರ !

ಕ್ಷೀರವಾರ್ಧಿ ಕುಗ್ಗಿತೊ ಎನೆ
ಹಿಗ್ಗಿತಾ ಸರೋವರ ;
ಸ್ವರ್ಧಿಸಿತೆನೆ ಗಿರಿ ಮಂದರ
ವರ್ಧಿಸಿತ್ತು ಕುಂಜರ !
ಸರೋವರಕೆ ಅಂಜು ಕಟ್ಟಿ
ಸೊಗಸಿತು ಸುರನಂದನ ;

ಅಸ್ಸರಿಯರ ಚಂದ್ರಗಾನ್,
ವೃಂದವಿಹಗ ಕೂಜನ
ತಾನತಾನವುಕ್ಕುತಾಯ್ತು
ಸ್ವರಾಕ್ಷತಾ ಗುಂಜನ !

ಗಂಧರ್ವರ ಕೊರಳಿಂಚರ
ಕೊಂಚೆಯಂಚೆ ಕೊಳರ್ವಕ್ಕಿಯ
ರೂಹುವೆತ್ತು ಇಳಿತರೆ,
ನೋಳ್ವ ಸುರರ ಕಣ್ಣಳರಳಿ
ಮೂಡಿತ್ತು ಮಹಾ ಕೊಳದ ಮೆಯ್ಯೆ
ನೂರು ಕೋಟಿ ತಾವರೆ !

ಸೆರೋ ನೀವಿ ಕೆದರಿ ಸೂಸೆ
ದುಮುಕಿತ್ತು ಐರಾವತ ;
ಕೈಗೂಡಿತ್ತು ನೀರ್ ನಿರಿಯೊಳೆ
ಆಗ್ನಿಯ ಸುಮನೋರಥ !
ಸತನುವಾದನತನು ರತಿಗೆ :
ಯೋಗೀಶ್ವರ ತ್ಯಾಗೀಶ್ವರ
ಹರನಾದನು ಗಿರಿಜಾತೆಗೆ
ಭೋಗೇಶ್ವರ ಮನ್ಮಥ !

ಹಗಲಾಯಿತು, ಇರುಳಾಯಿತು,
ದಿನ ಮೂಡಿತ್ತು, ದಿನ ಮುಳುಗಿತು ;
ಪಕ್ಷ ವಾಯ್ತು, ವಾಸವಾಯ್ತು,
ವರುಷ ವರುಷ ವರುಷ ಹೋಯ್ತು ;
ಯುಗ ಬಂದಿತು ; ಯುಗ ಸಂದಿತು ;
ಬತ್ತದಾ ಸೆರೋವರ ;
ಸೋಲದು ಸುರಕುಂಜರ !

೨

ಹರನಿಂದನು ಆಲಿಂಗಿಸಿ

ಸತಿಯ ಚುಂಬಿಸಿ :

“ ನೀ ಬಸಂತ ಬನಸಿರಿ ! ”

ಉಮೆಯಿಂದಳು ಮಂದ ಹಸಿತಿ

“ ನೀವಾಗಿರಿ ವಿಹಂಗಮ

ನಿತ್ಯ ಜಂಗಮ !

ನೀವಾಗಿರಿ ಮಧುಕರ

ಮಧುರ ಝೇಂಕರ !

ನೀವಾಗಿರಿ ಪರ್ವತ

ಮಲಯ ಮಾರುತ !

ನಾಟ್ಯವಾಡಿ ನಲಿದು ಬನ್ನಿ

ಕಂಪ ಬೀರುತ !

ಸರ್ವ ಜೀವ ಜಡಗಳಲ್ಲಿ

ನೀವೆ ಗಂಡು ; ನಾನೆ ಹೆಣ್ಣು .

ಸಕಲ ಸೃಷ್ಟಿಮೂಲದಲ್ಲಿ

ಪುರುಷಪ್ರಕೃತಿ ಎರಡು ಕಣ್ಣು .

ಶಿವ, ಶಕ್ತಿ ; ಶಕ್ತಿ, ಶಿವ ;

ಮಿಲನದಾಟವದುವೆ ಭವ !

ಭೋಗಲೀಲೆ ಸಾಗಿದೆ ;

ನಾನು ನೀನು ಆಗಿದೆ ! ”

೩

ಶಿವನಿಂದನು ಆಲಿಂಗಿಸಿ

ಸತಿಯ ಚುಂಬಿಸಿ :—

“ ನಾ ಕುವೆಂಪು ! ನೀನೆ ಹೇಮಿ ! ”

ಸತಿಗೆಂದನೊ ಶಿವಸ್ವಾಮಿ ! !—

ಆ ಶಿವನ ಆ ಶಿವೆಯ

ಆಟದೊಂದು ಅಂಗ

ನನ್ನ ನಿನ್ನ ಸಂಗ !

ಹಿಂದೆ ಇದ್ದುದಿಂದು ಇಹುದು
ಮುಂದೆ ಬರುವುದೆಲ್ಲ
ಶಿವನ ಶಿವೆಯು ಆಟದೊಳಗು ;
ಹೊರಗು ಎಂಬುದಿಲ್ಲ :
ಆನಂದದ ಅಂಶವಲ್ಲೆ
ನಮ್ಮ ನೋವೂ ?

ಅಮೃತತ್ವದ ಅಂಶವಲ್ಲೆ
ನಮ್ಮ ಸಾವೂ ?
ಶಿವ ಶಿವಾಣಿಯಾಟ
ನನ್ನ ನನ್ನ ಬೇಟೆ !



ಪ್ರೇಮ ಹೇಮ ರಂಗದಿ

ನೋಡಿ ಕಣ್ ಸಾರ್ಥಕ !
ಕೇಳಿ ಕಿವಿ ಸಾರ್ಥಕ !
ಸೋಂಕಿ ಮೆಯ್ ಸಾರ್ಥಕ !
ಅಸ್ತಿ ಬಾಳ ಸಾರ್ಥಕ !

ಚೆಲುವಿಗಿರಲು ಒಡಲ ಮನೆ
ಒಲವುಗಡಲಿಗಿಹುದೆ ಕೊನೆ !
ನಾನೆ ಪಯಿರು, ನೀನೆ ತೆನೆ ;
ಬಾಳ ಬಾಳೆಗಿನಿಯೆ ಗೊನೆ !
ರಸವೆ ತೆನೆ, ರಸವೆ ಕೊನೆ ;
ಸೆನೆ, ನೆನೆ, ತೂಗಿ ತೊನೆ !

ಹರಿಯುತಿಹುದನಂಗ ನದಿ
ಅಂಗ ಅಂಗ ಅಂಗದಿ ;
ವಿರಹ ಮಿಲನ ನರಕ ನಾಕ
ದುಃಖ ಸುಖ ತರಂಗದಿ
ಪಾತ್ರವಾಡುತಿಹುದು ನನ್ನ
ಹೃದಯಮೊಸನೇತ್ರ ನಿನ್ನ
ಪ್ರೇಮಹೇಮ ರಂಗದಿ !



ನೀನು ನಕ್ಕರೆ !

ನನ್ನ ಅಕ್ಕರೆ
ಜೀನುವುಕ್ಕಿರೆ
ನೀನು ನಕ್ಕರೆ
ಹಾಲು ಸಕ್ಕರೆ :
ಹಾಲಿನಲ್ಲಿ ಸಕ್ಕರೆ
ನಿನ್ನೊಳೆನ್ನ ಅಕ್ಕರೆ !

ಅಮರವೃಕ್ಷ ಮುಖದಲಿ
ಅಧರಮಧುವನೀಂಟುವೆ ;
ಅಮೃತವಕ್ಷ ಸುಖದಲಿ
ಆನಂದವೀಣೆ ಮೀಂಟುವೆ :
ಮರ್ತ್ಯದಾ ಕ್ಷಣಿಕದಲಿ
ದಿವ್ಯಾಕಸಕೆ ದಾಂಟುವೆ !
ನನ್ನ ಅಕ್ಕರೆ . . .

ಇಂದ್ರಿಯಂಗಳೆ
ಇಂದ್ರನಂದನ !
ನಾಲ್ಕು ನೋಟದಾ
ಏಕ ಕೂಟದಾ
ಸೋತ ಕಂಗಳೆ
ಸೇತು ಬಂಧನ :

ಭಾವಭೂಮಿಗೇರುವೆ ;
ದೇವತ್ವಕೆ ಹಾರುವೆ .
ನನ್ನ ನಿನ್ನ ಸೇರುವೆ
ನಾನು ನೀನು ಮೀರುವೆ :
ನಶ್ವರದಾ ಕ್ಷಣದಲಿ
ಶಾಶ್ವತವನೆ ಹೀರುವೆ !
ನನ್ನ ಅಕ್ಕರೆ . . .

ಮಂಚದಲ್ಲ ಜ್ಯೋತ್ಸೆ

ಚಂದ್ರ ಕಿರಣ ರುಕ್ಮಿಣೀ, ಓ,
ಬಾ, ಕೃಷ್ಣ ಪಕ್ಕದೀ
ಶುಕ್ಲ ಮಂಚ ಶಾಯಿ ಶ್ರೀ
ಶ್ರೀ ಕೃಷ್ಣ ವಕ್ಷಕೆ!

ಅರ್ಪಣಮಾ ಮಧ್ಯರಾತ್ರಿ;
ನಿದ್ರಾ ನಿಶ್ಯಬ್ದ ಧಾತ್ರಿ;
ಸೋಮನದೋ ವೈಮಯಾತ್ರಿ;
ಸೃಷ್ಟಿ ಪರಿಷ್ವಂಗ ಸೂತ್ರಿ!
ಆಕ್ಷಿ ಯಾ ಗವಾಕ್ಷದಿ,
ಓ ಚಂದ್ರಕಿರಣ ರುಕ್ಮಿಣೀ,
ಬಾ ಹೃದಯ ಶಯನ ಕಕ್ಷಕೆ:
ಶುಕ್ಲ ಮಂಚ ಶಾಯಿ ಈ
ಶ್ರೀ ಕೃಷ್ಣ ವಕ್ಷಕೆ!



ಹೇಮ ಬಂಧನ

ಮಡದಿ ಅಪ್ಪರಿ!

ಮನೆಯ ನಂದನ!

ಮುಕ್ತಿಯೈಸಿರಿ

ಪ್ರೇಮಬಂಧನ!

ಗೃಹಿಣಿ ಅಪ್ಪರಿ!

ಗೃಹವೆ ನಂದನ!

ಮೋಕ್ಷದೈಸಿರಿ

ಮೋಹ ಬಂಧನ!

ಅತ್ತ ಜೀನಿಯಾ ಇತ್ತ ಡಾಲಿಯಾ

ಕೆಂಪು ಹಳದಿ ನೀಲಿಯಾ!

ಅಲ್ಲಿ ಚೆಂಡುಹೂ ಇಲ್ಲಿ ಚುಕ್ಕೆಹೂ

ಹವಳ ಮುತ್ತು ಹೊನ್ನಿನಾ!

ನೂರು ಕಣ್ಣು ನೋಟದಿ

ಇಂದ್ರನಾಗಿ ಬೇಟದಿ

ನಲಿಯೆ ಮನೆಯ ತೋಟದಿ

ನಾನು ಕುಸುಮ ಕೂಟದಿ,

ನೀನು ತೇಲಿ ಬಂದರೆ

ನೋಡುತ್ತೆನ್ನ ನಿಂದಿರೆ,

ನನ್ನ ಮೋಹಮಂದಿರೆ

ಓ ಪ್ರಾಣವಂದಿರೆ,

ನೀನೆ ಅಪ್ಪರಿ!

ನಾನೆ ನಂದನ!

ಸ್ವರ್ಗದೈಸಿರಿ

ಹೇಮ ಬಂಧನ!

ನೋಟವಪ್ಪರಿ!

ಕೂಟ ನಂದನ!

ಮುಕ್ತಿಯೈಸಿರಿ

ಬಾಹುಬಂಧನ!

ದಂಪತಿ

(ಗೌಹಬ್ಬಕ್ಕೆ ಕಬ್ಬಗಾಣೆ)

ನಮ್ಮ ಬಾಳಿಗೆ
ಸಾಕ್ಷಿ ಹೋಳಿಗೆ!

ನಾನು ಕಣಕ, ನೀನು ಹೂಣ :
ನಿನ್ನ ನವ್ವೆ ನಾನು ಪೂಣ !
ನಾನಿಲ್ಲದೆ ನೀನು ಚೂಣ ;
ನೀನಿಲ್ಲದೆ ನಾನು ಶೀಣ !
ಎರಡು ಹೆಸರು, ಒಂದೆ ಉಸಿರು ;
ನಾನು ಪತಿ, ನೀನು ಸತಿ,
ಒಂದೆ ದಂಪತಿ !

ನಿನ್ನ ವಿನಾ ನಾನು ಶೂನ್ಯ ;
ತೊರೆಯೆ ನೀನು ನಾ ಜಘನ್ಯ.
ನಿನ್ನ ತಪ್ಪಿ ನಾನು ರಿಕ್ತ ;
ನಿನ್ನ ನೊಪ್ಪಿ ನಾ ಸುಶಕ್ತ.
ನೀ ಬಂಧಿಸೆ ನಾ ವಿಮುಕ್ತ ;
ಆಲಿಂಗಿಸೆ ಯೋಗಯುಕ್ತ !
ಎರಡು ಹೆಸರಿಗೊಂದೆ ಉಸಿರು :
ನಾನು ಪತಿ, ನೀನು ಸತಿ,
ಒಂದೆ ದಂಪತಿ !



ಮುನಿದ ಕಾಂತೆಗೆ

ಮನೆಯ ಬೆಳಗುತ್ತಿರುವ ಓ

ನನ್ನ ಹೃದಯ ದೀಪ,

ಎನಿತು ಎಣ್ಣೆ ಸುರಿದರೂ

ಎನಿತು ಬತ್ತಿ ಉರಿದರೂ

ತಣಿಯದಿಹುದೆ ತಾಪ,

ಪೂರ್ವಜನ್ಮ ಶಾಪ

ರೂಪದೀ ಪ್ರಕೋಪ,

ಮನೆಯ ಬೆಳಗುತ್ತಿರುವ ಓ

ನನ್ನ ಪ್ರಾಣದೀಪ ?

ಹಗಲಿರುಳೂ ಸವಿಯುತ್ತಿಹೆ ;

ಉರಿದುರಿದೂ ಸವೆಯುತ್ತಿಹೆ ;

ಚಣಚಣವೂ ತವಿಯುತ್ತಿಹೆ !

ತೃಪ್ತಿಯೆ ನಿನಗೆಲ್ಲವೆ ?

ಸಾವೆ ಕೊನೆಯ ಗೆಲ್ಲವೆ ?

ಸುಪ್ತಿಯೆ ತುದಿಗೆಲ್ಲವೆ ?

ಹೇಳು, ಓ,

ಬಾಳ ಬೇವುಬಿಲ್ಲವೆ !



ಶ್ರದ್ಧೆ—ಕಾಂತೆ

ಓ ನನ್ನ ಶ್ರದ್ಧೆ,
ಓ ಪ್ರಾಣಕಾಂತೆ!—

ಬಗೆಯ ಬಾನಿನಲ್ಲಿ ಕವಿಯುತಿತ್ತು ತಮದ ನಿದ್ರೆ ;
ಕೃಪೆಯ ಕೈಯ ಕದಿರ ಸನ್ನೆ ಗಿಡಿರುನೋಡುತಿದ್ದೆ ;
ಚುಕ್ಕೆಚುಕ್ಕೆ ಮಿರುಗುತಿತ್ತು ಬುದ್ಧಿ ಶಾಸ್ತ್ರವಿದ್ಯೆ ;
ಓ ನನ್ನ ಶ್ರದ್ಧೆ !

ಕೊರಗುತಿತ್ತು ಹೃಚ್ಚ ಕೋರ ಚಂದ್ರಚಾರು ಚಿಂತೆ ;
ಹಾಲುಬೆಳಕು ಹೊಳೆಯ ಹರಿಸಿ ಬಂದು ಮುಂದೆ ನಿಂತೆ
ರೋಮರೋಮದಲ್ಲಿ ರಸದ ಮಿಂಚು ಹರಿಯುವಂತೆ,
ಓ ಪ್ರಾಣಕಾಂತೆ !



ಶ್ರೀ ಪಾದಪೂಜೆ

ಶ್ರೀ ಮಾತೆಯ ಪಾದದಲಿ
ಮಕ್ಕಳು ನಾಲ್ವರು ನಾಲ್ವರಳು ;
ಸಹಧರ್ಮಿಣಿ ಸತಿ ಹೆಬ್ಬರಳು !

ಶ್ರೀ ಗುರುವಾಶೀರ್ವಾದದಲಿ
ಕವಿಗೀ ಸಂಸಾರವೆ ಪೂಜೆ ;
ಪೂಜೆಯೆ ಸಂಸಾರದ ಓಜೆ !

ಸಂಸಾರದ ಸೇವೆ
ಶ್ರೀ ಪಾದದ ಪೂಜೆ ;
ಶ್ರೀ ಪಾದದ ಪೂಜೆ
ಸಂಸಾರದ ಸೇವೆ !



ಸೆಂನಾರ ಸೆಮುದ್ರ ಮಂಥನ

ಅಮೃತವಿತ್ತ ಶರಧಿಯಲ್ಲಿ
ವಿಷವ ಹಡೆದುದು ?
ದೇವರೊಡನೆ ದನುಜರಲ್ಲಿ
ಕಡಲ ಕಡೆದುದು ?
ಅಮೃತದೊಡನೆ ವಿಷವ ಕೂಡಿ
ವರವ ಪಡೆದುದು ?
ನೀರು ಒಂದರಿಂದ ಅಲೆ
ಎರಡು ಒಡೆದುದು ?

ಅಮೃತ ಮಾತ್ರ ವರವ ಪಡೆಯೆ
ನಾನು ನೀನು ಬಾಳ ಕಡೆಯೆ
ವಿಷವನಿರದೆ ಬದುಕು ಹಡೆಯೆ
ನಂಜನುಣ್ಣ ಶಿವನೆ ರಕ್ಷೆ :
ಶರಣೆನುತ್ತೆ ಕಾಲ್ಪಿಡಿ !
ಅಮರ್ಡು ಅವನ ಕೃಪೆಯ ಭಿಕ್ಷೆ :
ಶರಣು ಶರಣು ಶಿವನಡಿ !



ರಸಪ್ರೇಮವುಳಿಯಲಿ !

ಸತೀವೋಹ ಕ್ಲೇಶದಿಂದ
ಪರಿಹರಿಸೆನ್ನಾತ್ಮವ;
ವೋಹಮುಕ್ತ ಪ್ರೇಮದಿಂದ
ಸಿಂಗರಿಸೆನ್ನಾತ್ಮವ;
ಅಹಂಕಾರ ಖರ್ಪರ ಸಮ
ವೋಹ ಸರ್ಪವಳಿಯಲಿ;
ಧರ್ಮ ಒದ್ದ ಕಾಮವರ್ಮ
ರಸಪ್ರೇಮವುಳಿಯಲಿ !




ಸೌಂದರ್ಯ ಸೂಕ್ತ

ಸುಂದರವಾಗಿರು : ಈ ಸೌಂದರ್ಯ,
ನಿನಗದೆ ಬಾಳಿನ ಸರ್ವೋತ್ತಮ ಕಾರ್ಯ !
ಸೌಂದರ್ಯವೆ ಶಿವಕರ್ತವ್ಯ ;
ಸೌಂದರ್ಯವೆ ಸರ್ವೋತ್ತಮ ಗಂತವ್ಯ !
ಸೌಂದರ್ಯವೆ ಸತ್,
ಸೌಂದರ್ಯವೆ ಚಿತ್,
ಸೌಂದರ್ಯವೆ ಆನಂದ :
ಆ ಸಾಧನೆಗಾಗಿಯೆ ಈ ಸೃಷ್ಟಿಯ ಬಂಧ,
ಆ ಸಿದ್ಧಿಗೆ ವಾಸಲು ಮುಕ್ತಿಯ ನಿತ್ಯಾನಂದ !

ಸುಂದರವಾಗಿರು : ಈ ಸೌಂದರ್ಯ,
ಇಂದ್ರಿಯ ಸೌಂದರ್ಯ,
ಪ್ರಾಣದ ಸೌಂದರ್ಯ,
ಚಿತ್ತದ ಸೌಂದರ್ಯ,
ಆತ್ಮದ ಸೌಂದರ್ಯ,
ಈ ಸೌಂದರ್ಯವೆ ಜೀವನಪುರುಷಾರ್ಥದ ಶಿವಕರ್ತವ್ಯ ;
ಈ ಸೌಂದರ್ಯವೆ ಆ ಪುರುಷೋತ್ತಮ ಚರಗಂತವ್ಯ !

ಸುಂದರವಾಗಿರು :
ಸೌಂದರ್ಯದ ಸೇವೆಯೆ ನೀ ಮಾಡುವ ಮಹದುಪಕಾರ !
ಸುಂದರವಾಗಿರು :
ಸೌಂದರ್ಯದ ಸಿದ್ಧಿ ಪುದಾ ಭಗವತ್ ಸಾಕ್ಷಾತ್ಕಾರ !



ಅನಂಗ ವಂದನಾ

ನನ್ನ
ಬದುಕಿಗಿವಳಿ ಸೊಡ್ಕ, ಚಂದ್ರ;
ಬಾಳ್ವೆಗಿವಳಿ ರಸದ ಕೇಂದ್ರ;
ಜೊತೆಯೊಳಿರಲು ನಾನೆ ಇಂದ್ರ!
ಮೆಯ್

ಸೋಂಕೆ ಪುಲಕನಂದನ;
ಸುಯ್ ಸುಗಂಧ ಚಂದನ;

ತೋಳ್
ಸುತ್ತೆ ವೋಕ್ಷ ಬಂಧನ;
ಮುತ್ತೆ

ಪ್ರಾಣ ಅಗ್ನಿ ಇಂಧನ!
ಆನಂದದ ಆಲಿಂಗನ
ಶಿವಗಿರಿಜಾ ಮದನರತಿಗೆ
ಷೋಡಶಾಂಗ ಸಾಷ್ಟಾಂಗದ
ಅನಂಗವಂದನಾ!



ಮಂತ್ರಗಾರಿ

ನಿನ್ನ ಮಂತ್ರಕ್ಕೆ ಎಲ್ಲಿ ಓ ಇರುವುದೆಲ್ಲೆ ?
ಹೇಳೆನ್ನ ನಲ್ಲೆ !

ಎನಿತು ದುಗುಡವೆ ಇರಲಿ
ಎನಿತು ಬಳಲಿಕೆ ಇರಲಿ
ಒಂದೆ ಚಣದಲಿ ನೇನು
ಪರಿಹರಿಸ ಬಲ್ಲೆ,
ಓ ನನ್ನ ನಲ್ಲೆ !

ಎನಿತು ಉಲ್ಲಸವಿರಲಿ
ಎನಿತು ಸಿರಿಸೊಗ ಬರಲಿ
ಒಂದೆ ಚಣದಲಿ ಎಲ್ಲ
ಸಂಹರಿಸಬಲ್ಲೆ,
ಓ ನನ್ನ ನಲ್ಲೆ !

ನರಕದಲಿ ನಾಕವನೆ
ನೀ ಸೃಜಿಸಬಲ್ಲೆ ;
ನಾಕವನು ನಿಂತಲ್ಲೆ
ನರಕವಾಗಿಸಬಲ್ಲೆ,
ಓ ನನ್ನ ನಲ್ಲೆ !

ನಿನ್ನ ಮಂತ್ರಕ್ಕೆ ಎಲ್ಲಿ ಓ ಇರುವುದೆಲ್ಲೆ ?
ಹೇಳೆನ್ನ ನಲ್ಲೆ !



ಗೃಹದೇವತೆ

ಯಾವ ದೇವತೆಯೊಲಿದರೇನು
ಮನೆಯ ದೇವತೆ ಮುಳಿದರೆ ?
ಯಾವ ದೇವತೆ ಹೂಗಳಲೇನು
ಮನೆಯ ದೇವತೆ ಹಳಿದರೆ ?



ಹೇಮ ರೂಪಸಿಗೆ

ಪ್ರೇಮ ಮಧುಪ್ರೇಯಸೀ

ಹೇ ಹೇಮಾ ರೂಪಸೀ

ನನ್ನ ಕೈಯೊಳಿರಲು ನಿನ್ನ

ಪ್ರೇಮ ತಿಖರ ಪದುಮ ಸದೃಶ

ಹೇಮವಕ್ಷ ದಮೃತ ಕಲಶ,

ನಾನು ಅಜರ! ನಾನು ಅಮರ!

ನಾನು ದಿವ್ಯ! ನಾನು ಧನ್ಯ!

ನಾನು ಪೂರ್ಣ! ನಾನು ಶೂನ್ಯ!

ಪ್ರೇಮ ಮಧುಪ್ರೇಯಸೀ

ಹೇ ಹೇಮಾ ರೂಪಸೀ!



ಮಹಾಲಿಂಗನ

ಮಹಾಲಿಂಗನಾ

ಮೋಕ್ಷ ವೊಂದನಂಗನಾ ಮಹಾಲಿಂಗನಾ !

ಲೋಕವೊಂದು ನರಕ ಕೂಪ

ಜನನವೊಂದು ಘೋರ ಶಾಪ

ನೀನು ತೊರೆದರೆ,

ನಾನು ಮರೆತರೆ!—

ಮಹಾಲಿಂಗನಾ

ಮೋಕ್ಷ ವೊಂದನಂಗನಾ ಮಹಾಲಿಂಗನಾ !

ನಿನ್ನ ಬಾಹುಬಂಧನ

ನನ್ನ ಮೋಕ್ಷ ನಂದನ ;

ನೀನು ಒಲಿದರೆ,

ನಾನು ತಿಳಿದರೆ!—

ಮಹಾಲಿಂಗನಾ

ಮೋಕ್ಷ ವೊಂದನಂಗನಾ ಮಹಾಲಿಂಗನಾ !



ವಿರಹತೃಪ್ತಿ

ಎತ್ತ ತಿರುಗಲಿ ಕಣ್ಣು, ನಿನ್ನ ಕಾಣುವಾಸೆ;
ಏನ ನೆನೆಯಲಿ ಚಿತ್ತ, ನಿನ್ನ ಚಿಂತಿವಾಸೆ
ಸುಡಿವ ನಾಲಗೆಗೊಂದೆ ನಿನ್ನ ಹೆಸರಿನಾಸೆ;
ಮಣಿವ ಹಣೆಗಿಹುದೊಂದೆ ನಿನ್ನ ಚರಣದಾಸೆ.
ಮುತ್ತಿಡುವ ತುಟಿಗೊಂದೆ ನಿನ್ನ ಕೆನ್ನೆಯಾಸೆ;
ಆಲಿಂಗಿಸುವ ತೋಳೆ ನಿನ್ನ ವಕ್ಷದಾಸೆ.
ಮೊಲ್ಲೆ ಮಲ್ಲಿಗೆ ರಾಶಿ: ಮೆಯ್ಯನವ್ವವಾಸೆ;
ಜೀವದುಂಬಿಗೆ ಮೂಸಿ ತಣಿವನೊಪ್ಪದಾಸೆ.
ಉಸಿರು ಉಸಿರೊಳು ನಿನ್ನ ಸೊಳಗೆ ಕೊಳ್ಳುವಾಸೆ;
ಉಸಿರು ಉಸಿರೂ ನಿನ್ನೊಳ್ಳೆ ಕೃತ್ಯವಾಗುವಾಸೆ.
ಹೀರಿದನಿತೂ ಹೀರಿ, ಸೇರಿ ಹೋಗುವಾಸೆ;
ಸೇರಿದನಿತೂ ಸೇರಿ, ಬೇರೆಯಾಗದಾಸೆ!



ಶ್ರೀಮತಿ . . . ಯಾದೆ!

ಹಕ್ಕಿರದುಸಿರಿಗೆ ಹಕ್ಕಾದೆ;
ದಿಕ್ಕಿರದುಸಿರಿಗೆ ದಿಕ್ಕಾದೆ.
ಮನೆಬಿಟ್ಟವನಿಗೆ ಮನೆಯಾದೆ;
ಕಣ್ಣೆತ್ತವನಿಗೆ ಕಣ್ಣಾದೆ;
ಒಲುಮೆಯ ಹೆಣ್ಣಾದೆ!
ಸಾವಿನ ಸರಸಕೆ ಬಲಿವೋದರಸಗೆ
ಅಮೃತದ ಹಣ್ಣಾದೆ!

ಶೋಳ್ ತುಂಬಿದೆ ನಾ
ಹಸುಳೆಯವೊಲೆ ನಿನ್ನ ನು ನಂಬಿ;
ಬಾಳ್ ತುಂಬಿದೆ ನೀ
ತಾಯಿಯವೊಲೆ ನನ್ನ ಸು-ಚುಂಬಿ!
ಪ್ರೇಮದ ಸತಿಯಾದೆ;
ಜೀವನ ರತಿಯಾದೆ.
ಜೀವಗಳತಿಯಾದೆ,
ಜೀವಕೆ ಗತಿಯಾದೆ!
ಶ್ರೀಮತಿ . . . ಯಾದೆ!



ಅನಂತ ನೀಂ : ಮನಮನಕೆ ಮನದನ್ನೆ !

ಅನಂತ ನೀಂ : ಮನಮನಕೆ ಮನದನ್ನೆ !
ಮನಮನಗೆ ಕಣ್ಣಾಗಿ ಬರುವ ಕಣ್ಣೆ,
ಕೆನ್ನೆಯೊಳೆ ಬೈಗುಬೆಳಗಾಗಿಸುವ ನೀನೆ ಧನ್ಯೆ !

ಎಲ್ಲ ಲೋಕಗಳೆಲ್ಲ ಸೌಂದರ್ಯವೊಂದೆ
ಸುಂದರ ಶರೀರದಲಿ ನಯನರಮ್ಯ ;
ಎಲ್ಲ ಲೋಕಗಳೆಲ್ಲ ಸಂತೋಷವೊಂದೆ
ವದನದ ಗವಾಕ್ಷದಲಿ ಹೃದಯಗಮ್ಯ ;
ಎಲ್ಲ ಲೋಕಗಳೆಲ್ಲ ಪ್ರೇಮರಸವೊಂದೆ
ಚೆಂದುಟಿಯ ಹೊಂದಳಿಗೆಯಲಿ ಸಮಾಕೀರ್ಣ ;
ಎಲ್ಲ ತೃಷ್ಣೆಗಳೆಲ್ಲ ಸಂತೃಪ್ತಿಯೊಂದೆ
ಹೊಂಗಳಸದಾಲಿಂಗನದಿ ಸುಧಾವೂರ್ಣ !

ಅನಂತವೇ ಸಾಂತದಲಿ ನಿತ್ಯಮವತರಿಸಿ ನಿಂತು
ಸಿರಿಸೊದೆಯನೆರೆಯುತಿದೆ ಬಾಳ ನೀರಡಿಕೆಗಿಂತು :
ತನತನಗೆ ತಾನೆ ತಾನೊಲಿದ ಪೆಣ್ಣೊಡಲನಾಂತು
ಮನಮನಗೆ ಮಗಮಗಿಸಿ ನಗೆಯ ಕೈಸೊಡರು ಬಂತು !
ಹೇ ದೇವಿ, ನೀನನಂತೆ ;
ಕೃಪೆಯಿಂದೆ ಮನಮನೆಯೊಳಾದೆ ಸಾಂತೆ,
ಮತ್ತೆ ಮನಮನದೊಳಂತೆ ನಿಂತೆ ;—
ಓ ಅಮೃತ ಶಾಂತೆ,
ಸಜ್ಜೆ ದಾನಂದ ವಿಶ್ರಾಂತೆ,
ಎದೆಯೆವೆಗೆ ಇಳಿದು ಬಾ ಎದೆಯನ್ನೆ ಯಂತೆ !



ಅರ್ಧಾಂಗಿಗೆ

ನೀನಿರೆ ಬೆಂಬು, ಹಗುರ ಹಿಮಾಚಲ ;

ನೀ ಹೋದರೆ ದೂರ

ಅರಳೆಯೆ ಗಿರಿಭಾರ !

ನೀನೊಡನಿರೆ ನಾ ರಸಸಂಗಿ ;

ದಿಟ ನೀನರ್ಧಾಂಗಿ !

ಇದನೆಂಬರೆ ತಿರೆ ನೀ ಕಣ್ ಮುಂದಿರೆ ?

ನೀನಿರೆ ಸಂಸಾರ

ತಾನಿಕ್ಕು ಕ್ಷೀರ !

ನೀ ನೀರೆ,

ನಾ ನೀರ ;

ಈ ಪಾರ,

ಆ ಪಾರ,

ತೋಳ್ ತಬ್ಬಿದ ನಾವಿಬ್ಬರೆ

ರಸಕರಡೇ ತೀರ !



ಸಾಮಾನ್ಯವೆ ಈ ಸಂಗತಿ?

“ನಾನು ನಿಮ್ಮ ಶ್ರೀಮತಿ;
ನೀವು ನನ್ನ ಶ್ರೀಪತಿ!”

“ನನ್ನ ವಳೆ? ನನ್ನ ವಳೆ?
ನೀನು ನನ್ನ ವಳೆ?”

“ನಿಮ್ಮ ವಳೆ! ನಿಮ್ಮ ವಳೆ!
ನಾನು ನಿಮ್ಮ ವಳೆ!
ಇಂದಿಗೂ ಎಂದಿಗೂ
ನಾನು ನಿಮ್ಮ ವಳೆ!”

“ನನ್ನ ವಳು! ನನ್ನ ವಳು!
ನೀನು ನನ್ನ ಹೆಂಡತಿ!
ನಾವಿಬ್ಬರು ಎಂದೆಂದೂ
ಕೂಡಿ ಬಂದು ದಂಪತಿ!—
ನೀನು ನನ್ನ ಹೆಂಡತಿ!—
ಸಾಮಾನ್ಯವೆ ಈ ಸಂಗತಿ?
ನನ್ನ ವಳು! ನನ್ನ ವಳು!
ಆಃ! ನನ್ನ ಹೆಂಡತಿ!

ಏನದ್ಭುತ! ಏನಚ್ಚರಿ!
ಸಾಮಾನ್ಯವೆ ಸಂಗತಿ?
ಬ್ರಹ್ಮಾಂಡದ ಪತ್ರಿಕೆಗೂ
ಅತ್ಯದ್ಭುತ ಸಂಗತಿ!
ಸ್ಪರ್ಶಾರ್ಹ ಸಂಗತಿ!”

“ಬಿತ್ತಿದವರು ಶಿವಪಾರ್ವತಿ;
ಬೆಳಸುತಿಹರು ಅಜ ಸರಸತಿ;
ಈ ಬಲವಿನ ಇನಿಜೇಸನು
ಸವಿಯುತಿಹರ್ ಅನಂಗರತಿ!—
ನಾನು ನಿಮ್ಮ ಶ್ರೀಮತಿ!
ನೀವು ನನ್ನ ಶ್ರೀಪತಿ!”

ಪೋಡಶಿಗೆ

ಮೋಡಶೀ, ಮೋಡಶೀ,
ಮೂಡಿ ಬಾ, ಮೋಡಶೀ !
ಬಾಳ ಕವಿಯೆ ಕಾಳ ನಿಶಿ
ಮೂಡುವೋಲು ಪೂರ್ಣಶಶಿ,
ಚಿನ್ನಯಾ, ಹೃನ್ಮಯಾ,
ಮೂಡಿ ಬಾ, ಮೋಡಶೀ !

ಕತ್ತಲೇ ಅತ್ತಲೇ
ಓಡುವಂತೆ, ಮೋಡಶೀ,
ಜಂದ್ರಿಕಾ ಚಕೋರಿಯಾಗಿ
ಸೌಂದರ್ಯ ಸೌಂದ್ರಿಯಾಗಿ,
ಪ್ರೇಯಸೀ, ಪ್ರೇಯಸೀ,
ಮೂಡಿ ಬಾ, ಮೋಡಶೀ !

ಗಿರಿಗಿರಿಯಾ ಶಿರಶಿರದಾ
ಶಿಲಾತಲದಿ ಕ್ರೀಡಿಸಿ,
ಮರಮರದಲಿ ಮರ್ಮರಿಸಿ
ಅಲೆವ ಎಲರ ಒಲವರಸಿ,
ಮೋಡಶೀ, ಮೋಡಶೀ,
ಮೂಡಿ ಬಾ, ಮೋಡಶೀ !

ಮೋಡಶೀ, ಮೋಡಶೀ,
ಪ್ರಣಯನಾಕದುರ್ವಶೀ,
ಅನಿಂದಿತೇ, ಅಚುಂಬಿತೇ,
ಅನವರತಪ್ರಾಣರತೇ,
ಪ್ರೇಯಸೀ, ಪ್ರೇಯಸೀ,
ಮೂಡಿ ಬಾ, ಮೋಡಶೀ !

ಷೋಡಶೀ, ಷೋಡಶೀ,
ರಸಾರುಷಿಯಾ ಪ್ರೇಯಸೀ,
ನಿತ್ಯ ನಿರ್ದಿಗಂತಿನೀ
ಸಾಂತದೊಳೂ ಅನಂತೆ ನೀ !
ಪ್ರೇಯಸೀ, ಷೋಡಶೀ,
ಮೂಡಿ ಬಾ, ಷೋಡಶೀ !



ನಿನ್ನ ಮೆಯ್

ದೇವನಿತ್ತ ಧರಾಸ್ವರ್ಗ
ನನಗೆ ನಿನ್ನ ಮೆಯ್ !
“ ಪಂಚಭೂತ, ಬರಿ ನಿಸರ್ಗ ! ”
ಎಂಬರೇನಯ್ ?
ವಿದ್ಯುದುಗುಳೊಂದು ಸುಧಿ
ಎಂದ ಮಾತ್ರಕ್ಕೆ
ಭಂಗ ಬಹುದೆ, ಹೇಳು, ಮಧುವ
ಮಧುರವಾತ್ರಕ್ಕೆ ?

ಅಲರ ಕಂಪು, ಎಲರ ತಂಪು,
ತಳಿರ ಸೊಂಪು ;
ಏಕಾಂತದ ವೀಣೆಯಂತೆ
ಪ್ರಾಣದಿಂಪು :
ದೇವನಿತ್ತ ಧರಾಸ್ವರ್ಗ
ನನಗೆ ನಿನ್ನ ಮೆಯ್ !
“ ಪಂಚಭೂತ, ಬರಿ ನಿಸರ್ಗ ! ”
ಎಂಬರೇನಯ್ ?



ಪ್ರಾಣೇಶ್ವರಿಗೆ

ಪ್ರಾಣೇಶ್ವರಿ, ಪ್ರಾಣೇಶ್ವರಿ,
ನೀನೊಡನೆರೆ ಗರಿಹಗುರಾ

ಸವಿಬದುಕೂ ಸಂಸಾರಾ ;

ನೀನಿರದಿರೆ ಗಿರಿಭಾರಾ
ಕಡುಬೇಸರ ಸಿಸ್ಸಾರಾ !

ಪ್ರಾಣೇಶ್ವರಿ, ಪ್ರಾಣೇಶ್ವರಿ,
ನೀನೊಡನೆರೆ ಸೂರೈದಯ

ಸುಂದರ ಇಂದ್ರದಯಾ ;

ನೀನೊಡನೆರೆ ಚಂದ್ರೋದಯ
ಇಂದ್ರಾಣಿಯ ಪ್ರಣಯ !

ಪ್ರಾಣೇಶ್ವರಿ ಪ್ರಾಣೇಶ್ವರಿ,
ನೀನಿರದಿರೆ ಚಣಚಣವೂ

ನಾರಕ ಯುಗ ದೀರ್ಘ ;

ನೀನೊಡನೆರೆ ಯುಗಯುಗವೂ
ಕ್ಷಣದಿವ್ಯಂ ಸ್ವರ್ಗ !



ಕುರುಡುತನವೆ ನೋಟ

ಇರುಳ ಮೊದಲ ತಾರೆ
ಬೈಗು ಹಣೆಗೆ ತೋರೆ
ಬನದಂಚಿಗೆ ಬಾರೆ,
ಓ ನನ್ನ ನೀರೆ !

ಸುತ್ತ ಕವಿಯೆ ಕತ್ತಲೆ
ಚಿತ್ತಜನಿಗೆ ಬತ್ತಲೆ !
ಕಣ್ಕಾಣದ ಬೀಟ
ಕುರುಡುತನವೆ ನೋಟ !



ಪ್ರಿಯೆಯ ಪತ್ರ

ನಾಡಿ ನಾಡಿಯಲಿ ಹರಿದುದು ಜೀನು
ನಾಳೆ ಬಹನೆಂದು ಬರೆಯಲು ನೀನು !

ಹತ್ತಿ ಕಲ್ಲವೊಲಿದ್ದು ದು ನಿನ್ನೆ ;
ಕಲ್ಲೆ ಹತ್ತಿಯಾಯ್ತೆಂದೆನ್ನ ಚೆನ್ನೆ !

ನಾಳೆ ನಿನ್ನ ನಾ ನೋಡಿದೊಡೆನ್ನ
ಮುಡಿ ನಿಮಿರದೆ ಹೇಳಂಬರದನ್ನೆ !



ಸಕ್ಕರೆಯ ಕೆಸರಿನಲಿ

ಹೊರಳುತಿಹೆನೀ

ಸಕ್ಕರೆಯ ಕೆಸರಿನಲ್ಲಿ ;

ಸಿಕ್ಕಿರುವೆನೀ

ಜೀನುಸುಬಿನಲ್ಲಿ :

ನಿನ್ನ ಬೇವಿನ ಕಯ್ಯ

ರಕ್ಷೆಯಂ ನೀಡಯ್ಯ ;

ನಿನ್ನ ನಖಕೃಪೆಯಿಂದ

ಎತ್ತಿ ಪೊರೆಯಯ್ಯ !

ಅತ್ತ ಬೆಳಕಿದೆ ಬಲ್ಲೆ ನಾದರೂ

ಕತ್ತಲೆಯ ಸವಿಯನುಳಿಯಲೊಲ್ಲೆ.

ಹೆಳವನೆಂತೇರುವನೊ ಆ ಮೇರುಗಿರಿಗೆ ?


ತಿಳಿದು ಕೃಪೆದೋರಿಳಿದು ಬಾ ಈ ದೀನಧರೆಗೆ !

ಇರುವುದನು ಕಸಿದುಕೊಳ್ಳುವೆ ಎಂಬ ಭೀತಿ ;

ನೀ ತರುವ ಆ ಬರುವುದರ ಮೇಲೆ ಪ್ರೀತಿ !

ನನ್ನ ಭಕ್ತಿಯೊ ? ಬಣಜಿಗನ ಶಕ್ತಿಯ ರೀತಿ !

ಕೃಪೆದೋರಿ ಪೊರೆಯಲೆನ್ನನು ನಿನ್ನ ದಿವ್ಯನೀತಿ !



ವ್ರತಭಿಕ್ಷೆ

ಇಂದು ಕೈಕೊಳ್ಳುವೆವು ನಿಮ್ಮ ಪದತಲದಲ್ಲಿ
ಬ್ರಹ್ಮಚರ್ಯವ್ರತವ, ಗುರುವೆ, ತಾಯಿ.
ಪಶುಮಾನವರು ನಾವು ; ನಿತ್ಯಮುಕ್ತರು ನೀವು ;
ನೋಂಪಿ ಗೆಲುವಂತೆಮ್ಮ ಹರಸಿ, ಕಾಯಿ.

ವಿಹರಿಸಿದೆವಿದ್ರಿಯಂಗಳ ಇಂದ್ರನಂದಸದಿ
ಹತ್ತು ವರುಷಗಳಿಂತು ನಿಮ್ಮ ಕರುಣೆಯಲಿ ;
ಬಿಡಿಸಿ ನಮ್ಮನು ಮಧುರ ಮಾಯೆಯಾ ಪಾಶದಿಂ ;
ಮುಳುಗಲಾ ತೃಣೈ ನಿಮ್ಮಡಿಯ ಮಡುವಿನಲಿ.

ನಮ್ಮ ಹಂಕಾರದಿಂ ನಾವಿದನು ಕೈಕೊಂಡು
ಕಡೆಹಾಯಿಸುವ ಹೆಮ್ಮೆ ನಮ್ಮದಿನಿತ್ತಲ್ಲ ;
ನಮ್ಮ ಭಕ್ತಿಗೆ ಬಲಿವ ನಿಮ್ಮ ಕೃಪೆ ತಾಂ ಶಕ್ತಿ ;
ಅದನುಳಿದರೆಮಗಾವ ಬೇರೆ ಬಲವಿಲ್ಲ.

ನಾವಿಲ್ಲಿ ಕತ್ತಲಲಿ ; ನೀವಲ್ಲಿ ಬೆಳಕಿನಲಿ ;
ಕನಿಕರಿಸಿ ಕಿರಣಚರಣವನಿತ್ತ ನೀಡಿ !
ಬಲ್ವಿಡಿಯುತಾ ಪಾದಪಂಕೇಜಮಂ, ತಾಯಿ,
ಪಂಕದಿಂ ಪಂಕಜಗಳೇಳುವೆವು ಮೂಡಿ,
ಪಾದವನಲಂಕರಿಪ ಪೂಜೆಯಂ ಮಾಡಿ !



ವಿಜಯ ಸೇತು

ಯೋಗವನು ಕಾಲ್ಪಿಡಿದು ಭೋಗಮಾರ್ಗದಿ ನಡೆದು
ತ್ಯಾಗವನು ಸಾಧಿವುದು ನಮ್ಮ ದಾರಿ.
ಮೊದಲು ಕಾಲುವೆ ನೆಗೆದು, ಮೇಲೆ ಕಡಲನು ನೆಗೆವ
ಸಾಹಸವೆ ನೀತಿ, ಓ ನನ್ನ ನಾರಿ !

ಜನುಮ ಜನುಮಾಂತರದ ಸಂಸ್ಕಾರ ಸಂಗವನು
ತೆಕ್ಕನೆ ವಿಸರ್ಜಿಸುವುದೆಮ್ಮ ಅಳವೆ ?
ತನ್ನ ಸಮಯಕ್ಕೆ ಮೂಡುವಲರ ನೀ ಮುನ್ನ ಮೆಯೆ
ಗಿಡದ ಗಬ್ಬದಿನೆಂತು ಹೊರಗೆ ಎಳೆವೆ ?

ಸಾಧನೆಯ ಕಣದಿ ಗೆಲ್ಲುವೆವು ಗುರುಕೃಪೆಯಿಂದ
ಹಜಿ ಹಜಿ ಗೆ ಹೋರಿ ಕೆಡೆದು ಸೋತು.
ಸೋಲಿಸ ಕಮಾನುಗಳೆ ಸಾಲ್ಗಟ್ಟಿ ನಿಲಿ, ಹುಟ್ಟಿ
ಬಟ್ಟಿವರಿವುದು ನಮ್ಮ ವಿಜಯ ಸೇತು !



ಸತಿಗೆ ಸುಖಾಗಮನ

ತವರಿಂದ ತಿರುಗಿ ಬಂದೆ :
ಹೋದ ಹರಣಗಳನೆ ತಂದೆ,
ಓ ಜೀವಶೇಶ್ವರಿ !
ನೀನಿಲ್ಲದೆ ಬದುಕು ಗುಂಡು
ಕಲ್‌ಭಾರ !
ನೀನಿಲ್ಲದೆ ಟೊಳ್ಳು, ಬೆಂಡು,
ನಿಸ್ಸಾರ !
ಸುಖಾಗಮನಕಿದುವೆ ಕವನ
ನಿನಗೆ, ನನ್ನ ದೇವಿ !
ನನ್ನ ದೇನೆ ಇರಲಿ ತಪ್ಪು
ಕ್ಷಮಿಸಿ ಕರುಣಿಸೆನ್ನ ನವ್ವು,
ಬಾಳಿಸೆನ್ನ ನೋವಿ !



ಸೌಭಾಗ್ಯವತಿಗೆ

ನೀನಿದ್ದರೆ ಮನೆ ತುಂಬು ;
ಇರದಿರೆ ಬರಿ ಪಾಳೆತೆರವು !
ನೀ ಬಂದರೆ ಮನ ತುಂಬು ;
ಬರದಿರೆ ಬಾಳೆ ಬರಿತೆರವು !

ನೀನಿರೆ ಮನೆ ಕಿಕ್ಕಿರಿ ಕಿಷ್ಟಿಂಥೆ ;
ಇರದಿರೆ ಬರು ವಂಥೈ !
ನೀನಿರೆ ನಾನರ್ಣವ ಸಂಪೂರ್ಣ ;
ಇರದಿರೆ ಮರುಶೀರ್ಣ !
ನನ್ನ ಹಮನಿತೂ, ಅನಿಂದ್ಯಾ ವಂಥೈ,
ನನ್ನ ಡಿಯಲಿ ಚೂರ್ಣ !



ಬಂಧುಲೂನ

ನೀನಂದು ತಂದೆತಾಯಂದಿರನು ಬೀಳ್ಕೊಂಡು
ಕಾಡಿಗೈದಿದ್ದ ಧೃತಿಯೊಳೊಂದಿನಿತನೆಗೆ
ಕರುಣಿಸಾಶೀರ್ವದಿಸು, ಓ ತಂದೆ ದಾಶರಥಿ :
ಏಕಾಂಗಿ ನಾನಿಂದು ದುಃಖದೀನ !

ದಶಶಿರನ ಕೈತವಕೆ ನೀನು ಸೆರೆಯಾದಂದು
ತೋರ್ದ ಶ್ರದ್ಧಾಧೃತಿಯೊಳೊಂದಿನಿತನೆಗೆ
ಕರುಣಿಸಾಶೀರ್ವದಿಸು, ಓ ತಾಯಿ ಮೈಥಿಲಿಯೆ :
ಏಕಾಂಗಿ ನಾನಿಂದು ಶೋಕಲೀನ !

ಕಪಿಬಲಕೆ ಕಳೆದುಸಿರು ಮರಳುತ್ತೆ, ನೀನಂದು
ಕಡಲ ನೆಗೆದಾ ಧೃತಿಯೊಳೊಂದಿನಿತನೆಗೆ
ಕರುಣಿಸಾಶೀರ್ವದಿಸು, ಓ ವೀರಮಾರುತಿಯೆ :
ಏಕಾಂಗಿ ನಾನಿಂದು ಹೃದಯಹೀನ !

ನವವಧೂ ಊರ್ಮಿಳೆಯನಗಲಿ ಸೇವಾತಪದಿ
ನಿಂದ ನಿನ್ನಾ ಧೃತಿಯೊಳೊಂದಿನಿತನೆಗೆ
ಕರುಣಿಸಾಶೀರ್ವದಿಸು, ಓ ಧೀರ ಸೌಮಿತ್ರಿ :
ಏಕಾಂಗಿ ನಾನಿಂದು ಬಂಧುಲೂನ !



ಬೇಗ ಬರಲಿ ಇಷ್ಟಮಿಲನ

ಮುಳುಗಿದನು ಮೂಡಿದಿನ;
ಕಳೆದುಡೆಂತೊ ದೀರ್ಘದಿನ;
ಮೂಡಿದನು ಸುಧಾಕರ;
ಮನವೊ ಶೂನ್ಯ ಭೀಕರ!
ವಿಯೋಗ ದುಃಖವಿದನು ನಾ
ಸಹಿಸೆ, ಶಂಕರ!
ಬೇಗ ಬರಲಿ ಇಷ್ಟಮಿಲನ,
ಓ ಕೃಪಾಕರ!



ಪ್ರಿಯೆಯಲ್ಲಿ ಭಿಕ್ಷೆ

ಇನ್ನೇನಾದರೂ ನೀ ಮಾಡು,
ಅಗಲುವುದೊಂದುಳಿದು ;
ಮನ್ನಿಸಿ ಕರುಣಿಸಿ ಕಾಪಾಡು,
ಕವಿಹೃದಯವ ತಿಳಿದು.

ನಟನೆಗೆ ನಿಜವನು ಮರೆಮಾಡಿ
ಒಲಿದಿಹೆ ಸತಿಲೀಲೆಯನಾಡಿ ;
ದಿಟದಿಂ ಮಾತಾಯಿ !
ಪದತಲದೀ ಪದವಿಯ ನೋಡಿ
ಹೃದಯದ ಮುನಿಸನು ಹೋಗಾಡಿ
ಕನಿಕರದಲಿ ಕಾಯಿ !

ಚಿತ್ತೆಯಾಗಿದೆ ಬಾಳ್ ; ಮನೆಯೆ ಶ್ಮಶಾನ !
ಹದಿನೈದೇ ದಿನಗಳ ಶತಮಾನ !
ಅಡಿಹುಡಿಯಾಗಿದೆ ಗೌರವ, ಮಾನ !
ದುಮ್ಮಾನದಿ, ಸತಿ, ನಾನತಿದೀನ !



ಬರುತಾಳೆ ನಾಳೆ !

ಬರುತಾಳೆ ಬರುತಾಳೆ ಬರುತಾಳೆ ನಾಳೆ ;
ಕೈಹಿಡಿದ ಮನದನ್ನೆ ಚೆನ್ನೆ ಬರುತಾಳೆ !

ಹೋದುದುಸಿರು ಹಿಮ್ಮೆ ರಳಿ ಬರುವಂತೆ ಬರುತಾಳೆ
ಒಣಗಲಿಹ ಪಯಿರಿಗೆ ಮಳೆಯಂತೆ ಬರುತಾಳೆ
ಬೆಂದೆದೆಗೆ ಶಾಂತಿಯ ಜೊನ್ನವ ತರುತಾಳೆ
ಒಡಲ ಕಡಲಿಗೆ ತಿಂಗಳುದಿಪಂತೆ ಬರುತಾಳೆ !

ತೋಟದ ಹೂಗಳಿಗೆ ಬರುವಂತೆ ಕಾಂತಿ
ಮನೆಯ ಶೂನ್ಯಕ್ಕೆ ತುಂಬಿ ಬರುವಂತೆ ಶಾಂತಿ
ಕವಿಯ ಬಾಳಿರುಳಿಗೆ ಹೊಂಬೆಳಕು ಬರುವಂತೆ
ಶಿವನ ಮೊಗ್ಗೆಯೆ ಮಲರುವಂತೆ ಬರುವಳು ಕಾಂತೆ !



ಇಷ್ಟಸಮಾಗಮದೊಲು ಬಾರ !

ಶ್ರೀಗುರುವೇ, ಪ್ರಿಯಗುರುವೇ, ದಯೆತೋರ !

ಇಷ್ಟ ಸಮಾಗಮದೊಲು ಬಾರ !

ಇಂದಾದರು ಬರಲಿ,

ಇಂದಾದರು ಬರಲಿ

ಶಿವಮೊಗ್ಗಯ ಬಾಲೆ

ಬರೆವೋಲೆ !

ಇಂದಾದರು ಬರಲಿ,

ಇಂದಾದರು ಬರಲಿ

ಅವರೆಲ್ಲರು ನಾಳೆ

ಬಹ ಓಲೆ !

ಶ್ರೀಗುರುವೇ, ಪ್ರಿಯಗುರುವೇ, ದಯೆತೋರ !

ಇಷ್ಟ ಸಮಾಗಮದೊಲು ಬಾರ !



ಆಶೀರ್ವಾಣಿ

ಏಕಿಂತು ಕುದಿಯುತಿಹೆ, ಓ ನನ್ನ ಪ್ರಾಣಪುರುಷ ?
ಲೋಕಮಾತೆಯ ವಕ್ಷದಲಿ ಸುರಕ್ಷಿತ ನನ್ನ ಹರುಷ !

ಇಂದುಕಲೆ ಮಿಂದುಟ್ಟು ಚಂದದಿಂದಿಹಳ್ಳಿ
ಶಿವಸುಖದ ಬುಗ್ಗೆಯೊಲು ಶಿವಮೊಗ್ಗೆಯಲ್ಲಿ !
ಜೈತ್ರನಾನಂದದಿಂ ತೇಜಸ್ವಿಯೊಡಗೂಡಿ
ಕೇಕೆ ಹಾಕುತ್ತಿಹನು ನವಿಲುಯ್ಯಲಾಡಿ !
ಹೆಸರನ್ನೊ ಹೊರದ ಹೊಸದಾಗಿ ಬಂದವಳು
ನಾಳೆ 'ತಾರಿಣಿ'ಯಹಳು ಸುಖದೊಳಿಹಳು !
ಇಂದುಕಲೆ ಜೈತ್ರ ತೇಜಸ್ವಿ ತಾರಿಣಿಯರಿಗೆ
ಜನ್ಮವಿತ್ತಾ ನನ್ನ ಹೇಮಾಂಗಿ ಶಾನವಳು
ಗುರುದೇವ ಕೃಪೆಯೊಳಾರೋಗ್ಯದಿಂದಿಹಳು !



ನಿನಗಿರ್ಪುದಯ್ ಶಾಂತಿ ನಿನ್ನಾಕೆಯೋಲ್ !

ಏಕೀ ಅಶಾಂತಿ ? ಹಾತೊರೆಯುತಿಹುದೀ ಪ್ರಾಣಿ
ಸತಿಯ ಸಂಗಕ್ಕೆ ಕಾತರಿಸಿ ! ವುಸಿಯೆ ಪೇಳ್ ಶಾಂತಿ ?
ಬರಿಯ ಇಂದ್ರಿಯ ತೃಪ್ತಿಜನ್ಯ ನರವಿಶ್ರಾಂತಿ ?—
ಕರುಣಿಸಯ್, ಓ ಗುರುವೆ : ನಿಮ್ಮ ಪಾದದ ದೋಣಿ
ತೃಷ್ಣೆಯಗ್ನಿಯ ಘೋರಶರಧಿಯಾ ತೀರಕ್ಕೆ
ತೇಲಿ ಬರಲೀ ನನ್ನ ದಡಕ್ಕೆ. ಪಶುಸಂಭ್ರಾಂತಿ
ಶಾಂತಿಯೆಂಬಾ ಭ್ರಾಂತಿಯಂ ತವಿಸಿ, ನಿಜಶಾಂತಿ
ಹೃದಯ ಸುಸ್ಥಿತಮಪ್ಪವೋಲ್ ನಿಮ್ಮ ದಯೆಯಕ್ಕ !

“ ಪೆಂಡಿತಿ ತವರ್ಮನೆಗೆ ಪೋಗಿ, ಕಾಣಿರೊ ಕಾಣಿ,
ನಿಮ್ಮ ರಸಖುಷಿ, ಮಹಾಕವಿ ಮೇಣ್ ಕಲಾಯೋಗಿ
ಕೆಸರೊಳೊದ್ದಾಡುತಿದೆ ನೀರು ತಪ್ಪಿದ ಮೊನಿನೋಲ್ !
ಮರ್ಯಾದೆಗೇಡಿ ಕಾಣ್ ಗಾಂಭೀರ್ಯವೂ ನಿರ್ವಾಣಿ !
ಸಾಲ್ಗು ಮೊ ಹಮ್ಮುಬಿಂಕಂ. ಏಳು, ತವರಿಗೆ ಹೋಗಿ
ಕರೆದು ತಾ : ನಿನಗಿರ್ಪುದಯ್ ಶಾಂತಿ ನಿನ್ನಾಕೆಯೋಲ್ !”



ಇಂದುಕಲಾ

ಆವ ಮುಖದದಾವ ಸುಖದದಾವ ದುಃಖಕೆ
ಇಂದುಕಲಾ ಬಂದಿಹೆ ನೀನಿಂದು ಪೃಥಿವಿಗೆ ?
ಹಗೆತನದಾ ನೆತ್ತರಿಂದ ನಾಂದ ಪೃಥಿವಿಗೆ ?
ಸ್ವಾಮ್ಯ ದಾಸ್ಯದಿರ್ಕುಳದಲಿ ನೊಂದ ಪೃಥಿವಿಗೆ ?

ಆಷಾಢದ ನಿಶೆ ವೋಡದ ಮುಡಿಯ ಕಟ್ಟಿರೆ
ಕರಿಯು ತಿಂಗಳಾಯು ಚೌತಿಗಡಿಯ ಮುಟ್ಟಿರೆ
ಹಗಲು ಸದ್ಗುರುಳು ಗೆದ್ದು ಗುಡಿಯ ನಟ್ಟಿರೆ
ಕೇಳಿ ಬಂದುದಿಂಪಿನ ಕರೆ : ನೀನು ಹುಟ್ಟಿರೆ !


ಏನದ್ಭುತಮೇನಚ್ಚ ರಿ ಜನ್ಮ ಧಾರಣೆ !
ಸಾವನುಳಿದು ಆ ಪವಾಡಕೆಣೆಗಳಿಹವೆ ಹೇಳು ?
ಅತಿಪರಿಚಯದಿಂದವಜ್ಞ ಯೆಂಬುದಿರದಿರೆ
ಅಚ್ಚ ರಿಗಳ ನಡುವೆ ಹರಿವ ಬದುಕು ಅಚ್ಚ ರಿ !



ಕೃಮಿಸು, ಕಂದ !

ಮುತ್ತನೊಂದನೊತ್ತದಿಂದು
ಸತ್ತನೊಂದು ದಿನವನು !

ಮನ್ನಿಸೆನ್ನ, ಮುದ್ದು ಕಂದ,
ನಮ್ಮ ನಮ್ಮ ಮುನಿಸಿನಿಂದ
ನಿನ್ನ ನೆತ್ತಿಕೊಳ್ಳದಿಂದು
ಕೊಂದೆನೊಂದು ದಿನವನು,
ಮತ್ತೆ ಮರಳಲಾರದೊಂದು
ಮುತ್ತಿನಂಥ ದಿನವನು !



ಹೆಣ್ಣು — ಗಂಡು

“ಹೆಣ್ಣು ಕೊರಳಿಗೆ ಬಿಗಿವ
ಕಲ್ಲು ಗುಂಡು !”
ಎನಬೇಡ ; ಕೇಳಿನ್ನ,
ಮದುವೆಗಂಡು :

ಸಂಸಾರ ಸಾಗರದಿ
ಹೆಣ್ಣು ಗಂಡು
ಕುತ್ತಿಗೆಗೆ ಗುಂಡಲ್ಲ,
ಬಿನ್ನೆ ಬಿಂಡು !

ಈಜಿ ಕೈಸೋತಂದು
ರೇಜಿಗೆಯು ಹಿಡಿದಂದು
ಮುಳುಗಲೀಯದೆ ನಿಂದು
ಹೊರೆವುದಯ್ಯ !

ಬಾಳು ಹುಣ್ಣಾದಂದು
ಬಳಲಿ ಬಿಂಡಾದಂದು
ಹೆಣ್ಣೆ ಹರಣವ ತಂದು
ಹೊರೆವಳಯ್ಯ !



ಪ್ರೇಮ ಮಂತ್ರ

ಚೆಲುವೆಲ್ಲಿದ್ದರೆ ಗೆಲುವಲ್ಲಿ;
ಒಲವೆಲ್ಲಿದ್ದರೆ ಒಲವಲ್ಲಿ.
ಚೆಲುವಿದೆ ನನ್ನಲ್ಲಿ,
ಒಲವಿದೆ ನನ್ನಲ್ಲಿ,
ನಮ್ಮಿಬ್ಬರ ಬಾಳಿ ದಿರೆಲ್ಲಿ ?



ಏಳು, ರಮಣಿ !

ಏಳು, ರಮಣಿ, ಏಳು ! ಅದೋ
ಪೂರ್ವದಿಶಾದೇವಿಯಾರ್ಯ
ಮೂಡುತಿಹನು ಉದಯಸೂರ್ಯ ;
ಕೈಮುಗಿದು ಮಣಿ !
ಜಗತ್ಪ್ರಾಣ ಶಕ್ತಿ ಸಿಂಧು,
ಜಗಜ್ಜೀವ ಹೃದಯ ಬಂಧು,
ದೇವ ದಿನಮಣಿ !

ಓಪನೊಡನೆ ಸರಸಗೆಯ್ಗೆ
ಹೆರಳು ಬಿಚ್ಚಿ ಮುಡಿಯಿನುದುರಿ
ಚುಕ್ಕಿಯರಳು ಬೀಳೆ ಕೆದರಿ
ಕಿಕ್ಕಿರಿದುದೋ ನೀಲಶಯ್ಯೆ !
ತಿಂಗಳಿನಿಯನದನು ನೋಡಿ
ತೆಳು ಬೆಳ್ಳುಮುಗಿಲುಡೆಯನಿಕ್ಕು
ಚೆಲ್ವುಮೆಯ್ಯ ಸೊಗದೊಳಕ್ಕು
ನಗೆಬೆಳಗಿದನಣಕವಾಡಿ !

ಗಗನಗೃಹದೊಳಿರುಳ್ಳಿಂ
ಶಶಿ ನಿಶೆಯರ್ ದಂಪತಿಗಳ್
ಮೆಯ್ ಮರೆತಿರೆ ರಸಸುಖದೊಳ್
ಪಗಲಿಣುಕಿತ್ತದೊ ಮೆಲ್ಲಂ !

ನೆಲಬಾನ್ಗಳ್ ಕೂಡುವಲ್ಲಿ
ಎಳನೇಸರ್ ಮೂಡುವಲ್ಲಿ
ಮಲೆನೆತ್ತಿಯ ಕೋಡಿನಲ್ಲಿ
ತೋರಿದಳದೊ ಬಂದಳು !
ಆರ್ ಅನಿಮಿಷೆ ? ಸುಂದರಿ ಉಷೆ !
ಏರಿದಳದೊ ನಿಂದಳು !

ಹಳದಿಗೊಂಪೆ ಬಣ್ಣ ಸೀರೆ :
 ಒಸಗಿಯೋಕುಳಿ !
 ಉದಯರವಿಗೆ ರಾಗವೇರೆ
 ಭೋಗಮುಖದಲಿ
 ಮೆಯ್ಯಲಿ ರತಿ, ಕೈಲಾರತಿ,
 ಮೂಲೋಕದ ಅವಲೋಕದ
 ಗುರಿಯೆನಟ್ಟೆ ಸಿರಿಯೆನಟ್ಟೆ
 ಬಂದನಿಮಿಷೆ ನಿಂದಳೊ ಉಷೆ
 ಓ ದಿಗಂತದಿ !—
 ಎನುತೆ ಬಾನಿನುಪ್ಪ ರಿಗೆಯ
 ಮೇಲುಹಂತದಿ
 ಚಂದ್ರನ ಸತಿ ನಿಶಾಯುವತಿ
 'ಎಳಿ ! ಬಿಡಿ !' ಎಂದು ನಾಚಿ,
 ತಲೆಯ ಕತ್ತಲೆಯನು ಬಾಚಿ ;
 ಬಿಚ್ಚಿ ದುಡೆಯ ಸೋರುಮುಡಿಯ
 ಕೆದರಿದರಿಲ್ಲ ಕಲವುಡಿಯ
 ಸುತ್ತಿ, ಕಟ್ಟಿ, ಕೂಡೆವೊಟ್ಟಿ,
 ಓಡಿವೋದಳು !
 ಅಯ್ಯೊ, ಶತಿಯ ಮುಖ ಮರೀಚಿ
 ಬತ್ತಿ ಬಾಡಿ ಬೆಳ್ಳಗೇರೆ
 ಕರುಣೆಯಿಲ್ಲದಿರುಳ ನೀರೆ
 ಹಗಲಾಣ್ಣಗೆ ಹೆದರಿ ನಾಚಿ
 ಮಾಯವಾದಳು !

ಕಂಪುವೆತ್ತು ತಂಪುಗಾಳಿ
 ಪುಷ್ಪಧೂಳಿಗಳನು ಸೂಸಿ
 ವೃಕ್ಷಗಳನೆ ಚವರಿವೀಸಿ
 ನವೋದಯವ ಸಾರಿ ಹೇಳಿ
 ಸುಯ್ಯುತಿರುವುದೊಯ್ಯನೆ ;

ಉಷಾಮೌನ ವೀಣೆತಂತಿ
ಸ್ವರತರಂಗ ತತಿಯನೆಸೆಯೆ,
ಸೊಬಗಿಗಿಂವು ಸಾಣೆಮಸೆಯೆ,
ವೃಕ್ಷಗಳಲಿ ಪಕ್ಕಿ ಪಂಕ್ತಿ
ಉಲಿಯುತಿಹುದು ರಯ್ಯನೆ!

ನಿದ್ದೆ ಸಾಕು, ಏಳು, ರಮಣಿ :
ಮೂಡಿ ಬಂದನದೋ ಖಮಣಿ !
ಕೈಮುಗಿದು ಮಣಿ !
ನಮ್ಮ ಬಾಳ್ಗೆ ಬೆಳಕೆ ಕಣ್ಣು ;
ಪ್ರಾಣಕಮ್ಮತ ರಸದ ಹಣ್ಣು
ದೇವ ದಿನಮಣಿ !



ಪ್ರಣಯ ಸಿದ್ಧಾಂತ

ಕರ್ಮವಂತೆ ಧರ್ಮವಂತೆ
ಕೆಲಸವಂತೆ ಕೀರ್ಮಿಯಂತೆ
ದೇಶವಂತೆ ಭಕ್ತಿಯಂತೆ
ಆತ್ಮವಂತೆ ಮುಕ್ತಿಯಂತೆ:
ಎಲ್ಲ ಕೂಡಲೊಂದು ಸೊನ್ನೆ
ನೀನಿಲ್ಲದೆ, ನನ್ನ ಚೆನ್ನೆ !



ಅಶೆ

ಬ್ರಹ್ಮಕೆ ಸೃಷ್ಟಿಯ ಮಹದಾಶೆ ;
ಸೃಷ್ಟಿಗೆ ಬ್ರಹ್ಮದ ಬೃಹದಾಶೆ !

ಅಶೆ ಅಶೆ ಅಶೆ ಅಶೆ

ಸೃಷ್ಟಿಯ ಬ್ರಹ್ಮದ ಹೇರಾಸೆ:
ತಾಯಿಗೆ ಮಗುವಿನ ಅಶೆ,
ಮಗುವಿಗೆ ತಾಯಿಯ ಅಶೆ.
ಹೂವಿಗೆ ಚಿಟ್ಟೆಯ ಅಶೆ,
ಚಿಟ್ಟೆಗೆ ಹೂವಿನ ಅಶೆ.
ಗಂಡಿನ ಕಿವಿಗೆ
ಹೆಣ್ಣಿನ ದನಿಯಾಶೆ ;
ಹೆಣ್ಣಿನ ಕಿವಿಗೆ
ಗಂಡಿನ ದನಿಯಾಶೆ.
ನನಗೆ
ನಿನ್ನಾಶೆ ;
ನಿನಗೆ
ನನ್ನಾಶೆ !

ಅಶೆ ಅಶೆ ಅಶೆ ಅಶೆ

ಸೃಷ್ಟಿಯ ಬ್ರಹ್ಮನ ಹೇರಾಸೆ :

ಬ್ರಹ್ಮಕೆ ಸೃಷ್ಟಿಯ ಮಹದಾಶೆ,
ಸೃಷ್ಟಿಗೆ ಬ್ರಹ್ಮದ ಬೃಹದಾಶೆ !



ನನ್ನ ನಮರಗೈದಿಹೆ !

ನಮಸ್ಕರಿಸಿ ನಮಸ್ಕರಿಸಿ
ನನ್ನ ನಮರಗೈದಿಹೆ :

ರವಿಚುಂಬನ ಲಜ್ಜೆಯಿಂದೆ
ಕೆಂಪೇರ್ಡುಣೆ ಮೂಡುವಂದೆ,
ಕವಿಚುಂಬನ ಲಜ್ಜೆಯಿಂದೆ
ಸಜ್ಜೆ ಮುಚವಿಳಿವೆ ಮುಂದೆ
ನನ್ನ ಪಾದಗಳಿಗೆ, ಚಿನ್ನ,
ನಮಿಸಿ ನಮಿಸಿ ನೀನು ನನ್ನ
ದೇವಗೈದಿಹೆ !

ಒಡಲ ಉಸಿರ ಸರ್ವಾಂಗಕೆ
ಜೀವತ್ವದ ಸರ್ವಸ್ವಕೆ
ದೇವತ್ವವನಾಹ್ವಾನಿಸಿ
ದಿವ್ಯನದಿಯ ವಾರಿಯಲ್ಲಿ
ಅನುದಿನವೂ ದಿನದಿನವೂ
ಮಿಹಗೈದಿಹೆ !

ನನ್ನ ದನುಜತನದ ಕೊಲೆಗೆ
ನಮನವೊಂದು ಕೈದುವಾಗೆ,
ದೇವರಡಿಗಳಿಳಿವ ಕಲೆಗೆ
ಮುಡಿಯ ಮಣಿಹ ಸೇತುವಾಗೆ,
ಒಂದೊಂದೆಯೆ ನಮನದಿಂದೆ
ನನ್ನ ಲ್ಪವನೆಲ್ಲ ಕೊಂದೆ ;
ಧಮನಿಧಮನಿಯಲ್ಲಿ ಹರಿವ
ನೆತ್ತರೆಲ್ಲ ಅಮೃತವಾಗೆ
ಮನುಜತನವನಳಿಸಿಹೆ ;
ದಿವಿಜತನವನಳಿಸಿಹೆ ;
ನನ್ನ ನಳಿಸಿ ಉಳಿಸಿಹೆ !

ಸತಿಗೆ ಪತಿಯೆ ದೇವರೆಂಬ
ನುಡಿಗೆ ಗುಡಿಯ ಕಟ್ಟಿಹೆ !
ಮಣಿದೆ ಮಣಿದೆ ಮತ್ಸ್ಯನನೂ
ಅಮರ ಪದವಿಗಟ್ಟಿಹೆ !



ಚಕ್ಕೋರಾಭೀಪ್ಸೆ

ಓ ಬೆಳಕಿನಾ ಮಲ್ಲಿಗೆ,
ಇಳಿದು ಬಾ ಇಲ್ಲಿಗೆ :
ಎರಲಾರೆನ್ನಿಗೆ
ಓ ನನ್ನ ಮಲ್ಲಿಗೆ !

ಓ ಅಗ್ನಿ ಚರಣ ಚಂದ್ರಿಕೆ,
ನನ್ನ ಅಸು ಚಕ್ಕೋರಿಕೆ
ತೃಪ್ತೆ; ಆದೊಡಂಜಿಕೆ :
ನೀನಗ್ನಿ ಚಂದ್ರಿಕೆ !

ಓ, ಈ ಚಕ್ಕೋರ ಕೋರಿಕೆ,
ನನ್ನ ಹೇ ಚಕ್ಕೋರಿಕೆ,
ಎರಲಾರದ್ದಿಗೆ :
ಇಳಿದು ಬಾ ಇಲ್ಲಿಗೆ,
ಓ ಬೆಂಕಿಮಲ್ಲಿಗೆ !



ಮೊದಲ ಚರಣಗಳು

				ಪುಟ
ಅನಂತ ನೀಂ : ಮನಮನಕೆ ಮನದನ್ನೆ !	೩೭
ಅವ್ಯತವಿತ್ತ ಶರಧಿಯಲೈ	೨೭
ಅವ ಮುಖದದಾವ ಸುಖದದಾವ ದುಃಖಕೆ	೫೮
ಇನ್ನೇನಾದರೂ ನೀ ಮಾಡು	೫೩
ಇಂದು ಕೈಕೊಳ್ಳುವೆವು ನಿಮ್ಮ ಪದತಲದಲ್ಲಿ	೪೭
ಇರುಳ ಮೊದಲ ತಾರೆ	೪೪
ಎತ್ತ ತಿರುಗಲಿ ಕಣ್ಣು, ನಿನ್ನ ಕಾಣುವಾಸೆ	೩೫
ಎಕಿಂತು ಕುದಿಯುತಿದೆ, ಓ ನನ್ನ ಪ್ರಾಣಪುರುಷ	೫೬
ಎಕೀ ಅಶಾಂತಿ ? ಹಾತೂರೆಯುತಿಹುದೀ ಪ್ರಾಣಿ	೫೭
ಎಳು, ರಮಣಿ, ಎಳು ! ಅದೋ	೬೨
ಓ ನನ್ನ ಶ್ರದ್ಧೆ	೨೫
ಓ ಬೆಳಕಿನಾ ಮಲ್ಲಿಗೆ	೬೮
ಕರ್ಮವಂತೆ ಧರ್ಮವಂತೆ	೬೫
ಗೃಹವೆ, ಬರುವಳೆಂದು ಗೃಹಿಣಿ	೧೨
ಚಂದ್ರಮಂಚಕೆ ಬಾ, ಚಕ್ಕೋರಿ !	೧
ಚಂದ್ರಕಿರಣ ರುಕ್ಮಿಣೀ, ಓ	೨೧
ಚೆಲುವೆಲ್ಲಿದ್ದರೆ ಗೆಲುವಲಿ	೬೧
ಜೀವನಾ ! ಸಂಜೀವನಾ !	೧೧
ತವರಿನಿಂದ ತಿರುಗಿ ಬಂದೆ	೪೯
ತಾಯ ಚರಣ ಕಿರಣವೊಂದು	೭
ದೇವನಿತ್ತ ಧರಾಸ್ವರ್ಗ	೪೨
ನಡುಹಗಳು ; ನಿಡುಹಗಳು	೬
ನನ್ನ ಅಕ್ಕರೆ	೨೦
ನನ್ನ ಬದುಕಿಗಿವಳೆ	೩೦
ನಮಸ್ಕರಿಸಿ ನಮಸ್ಕರಿಸಿ	೬೭
ನಮ್ಮ ಬಾಳಿಗೆ	೨೩
ನಾಡಿ ನಾಡಿಯಲಿ ಹರಿದುದು ಜೀನು	೪೫
ನಾನು ನಿಮ್ಮ ಶ್ರೀಮತಿ	೩೯
ನಿನಗೆ ಕಡಮೆ, ನನಗೆ ಹೆಚ್ಚು !	೪

ನನ್ನ ಮಂತ್ರಕ್ಕೆ ಎಲ್ಲಿ ಓ ಇರುವುದೆಲ್ಲಿ ?	೩೧
ನಶೆಯ ಸೀರೆಗೆ ಅಂಚು	೧೩
ನೀನಂದು ತಂದೆತಾಯಂದಿರನು ಬೀಳ್ಕೊಂಡು	೫೧
ನೀನು ಹೂವು, ನಾನು ಚಿಟ್ಟೆ	೯
ನೀನು ಶಕ್ತಿಯಂಶಳಲ್ಲ ?	೧೦
ನೀನಿರೆ ಬೆಂಬಲ, ಹಗುರ ಹಿಮಾಚಲ	೩೮
ನೀನಿದ್ದರೆ ಮನೆ ತುಂಬು	೫೦
ನೋಡಿ ಕಣ್ ಸಾರ್ಥಕ !	೧೯
ಪರ್ವತ ವಧೂ ಹೃದಯೇಶ್ವರ	೧೫
ಪ್ರಾಣೇಶ್ವರೀ, ಪ್ರಾಣೇಶ್ವರೀ	೪೩
ಪ್ರೇಮ ಮಧುಪ್ರೇಯಸೀ	೩೩
ಬರುತಾಳೆ ಬರುತಾಳೆ ಬರುತಾಳೆ ನಾಳೆ	೫೪
ಬ್ರಹ್ಮಕ್ಕೆ ಸೃಷ್ಟಿಯ ಮಹದಾಶೆ	೬೬
ಮಡದಿ ಅಪ್ಪರಿ !	೨೨
ಮಧುಮಂಚಕ್ಕೆ ಬಾ, ಮದುಮಗಳೆ	೮
ಮನೆಯ ಬೆಳಗುತಿರುವ ಓ	೨೪
ಮಹಾಲಿಂಗನಾ	೩೮
ಮುತ್ತನೊಂದನೊತ್ತದಿಂದು	೫೯
ಮುಳುಗಿದನು ಮೂಡಿದಿನ	೫೨
ಯಾವ ದೇವತೆಯೊಲಿದರೇನು ?	೩೨
ಯೋಗವನು ಕಾಲ್ಪಡಿದು ಭೋಗಮಾರ್ಗದಿ ನಡೆದು	೪೮
ಶ್ರೀಗುರುವೇ, ಪ್ರಿಯಗುರುವೇ, ದಯೆತೋರ	೫೫
ಶ್ರೀ ಮಾತೆಯ ಪಾಡದಲಿ	೨೬
ಮೋಡಶೀ, ಮೋಡಶೀ	೪೦
ಸತೀ ಮೋಹ ಕ್ಲೇಶದಿಂದ	೨೮
ಸುಂದರ ಮುಖ ಶಾಶ್ವತಸುಖ	೩
ಸುಂದರವಾಗಿರು : ಈ ಸೌಂದರ್ಯ	೨೯
ಹಕ್ಕಿ ರದುಸಿರಿಗೆ ಹಕ್ಕಾದೆ	೩೬
ಹೆಣ್ಣು ಕೊರಳಿಗೆ ಬಿಗಿವ	೬೦
ಹೊರಳುತಿಹೆನೀ	೪೬

ಕುವೆಂಪು ಅವರ ಕೃತಿಗಳು

ರೂ. ೪. ೭೫

೧.	ಶ್ರೀ ರಾಮಾಯಣದರ್ಶನಂ (ಮಹಾಕಾವ್ಯ)	ಸಂಪುಟ ೧	೧೨-೦-೦
೨.	"	"	" ೧೩-೦-೦
೩.	ವಿಭೂತಿ ಪೂಜೆ (ದರ್ಶನಾರ್ಥಕ ಪ್ರಬಂಧಗಳು)		೩-೪-೦
೪.	ರಕ್ತಾಕ್ಷಿ (ನಾಟಕ)		೨-೮-೦
೫.	ಬೆರಳ ಗೆ ಕೊರಳ (ನಾಟಕ)		೧-೮-೦
೬.	ಕಾವ್ಯವಿಹಾರ (ಎನ್‌ಎಸ್)		೨-೪-೦
೭.	ಸನ್ಯಾಸಿ ಮತ್ತು ಇತರ ಕಥೆಗಳು		೧-೮-೦
೮.	ಪ್ರೇಮಕಾಶ್ಮೀರ (ಪ್ರೇಮಗೀತೆಗಳು)		(ಅಚ್ಚಿನಲ್ಲಿ)
೯.	ಕಾನೂರು ಹೆಗ್ಗಡ್ಡಿ		(ಅಚ್ಚಿನಲ್ಲಿ)

ಈ ಪುಸ್ತಕಗಳು ಮಾರಾಟಕ್ಕೆ ಸಿದ್ಧವಾಗಿವೆ

ବିଷୟ :-

‘ ಉದಯೋದಯ ’

ನಾಣೇವಿಲಾಸಪುರಂ ಅಂಚೆ

(ವೈಸೂರು)